
а. Т. Падзява 


Добрая навіна 


БОГ КЛІЧА ЧАЛАВЕКА ДА СУПРАЦОЎНІЦТВА 


ХІ-ая КАТЭХЭЗА 


Стварыўшы першую пару людзей, Бог ска- 
заў ім: «Пладзіцеся дый размнажайцеся, каб 
напоўніць зямлю і падпарадкаваць яе сабе, - 
каб вы панавалі над марскімі рыбамі, над 
птушкамі ў паветры ды над усялякім ства- 
рэньнем жывым, якое ходзіць па зямлі». 
(Быцьцё І, 28) 

с 

Бог мог стварыць адразу ўсіх людзей, але 
стварыў толькі адного мужчыну -- Адама і 
адну жанчыну -- Еву; а далей падзяліўся зь 
імі сваей творчай сілай, творачы Сам толь- 
кі душу кожнаму дзіцяці, якое зьявіцца на 
сьвет залежна ад волі мужчыны дый жан- 
чыны. 

Божы загад «размнажайцеся» абыймае ня 
толькі перадачу жыцьця. Чалавек родзіцца 
слабы і недалужны: ён патрабуе яшчэ шмат 
гадоў апекі бацькоў, а таксама і духовага і 
фізычнага ўзгадаваньня. Так перадача жыць- 
ця дый узгадаваньне чалавека мае месца у 
сям'і. 

Бог ёсьць Валадаром усяго, як «Усегаспа- 
дар». Чалавек, створаны на абраз і падабен- 
ства Божае, згодна з думкай Божай павінен 
мець удзел у гэтым панаваньні: «Няхай па- 
нуе» (Быцьце 1, 26), кажа Бог. Значыць, Сам 
Бог паддаў зямлю дый усё, што на ёй знахо- 
дзіцца, пад панаваньне чалавека. Чалавек мо- 
жа карыстаць з зямлі і з ейных дараў для 
заспакаеньня сваіх патрэбаў. «Вось Я даю 
вам, кажа Бог, усялякае збожжа, што родзіць 
зерне па ўсей зямлі дый усялякае дрэва, яко- 
га плод мае ў сабе насеньне: яны будуць ежай 
для вас» (Быццьця 1, 29). І Адам пачаў сваё 
«панаваньне» ад таго, што даў назву кожнай 
жывёле. Чалавек называе рэчы ня толькі, ка- 
лі іх пазнае, але яшчэ больш тады, калі іх 
прысваівае ды пачынае над імі панаваць. Да- 
ючы імя жывёле, чалавек выконваў сваю 
ўладу. 

Улада лучыцца з дзейнасьцяй. Чалавек 
атрымаў ад Бога зямлю, каб яе эксплёатаваць 


сваей працай. Праца стала нават абавязкам, 
калі першыя людзі праз грэх паказалі, што ім 
мала таго, каб атрымліваць усё гатовае толь- 
кі ад Бога. Чалавек захацеў сам, нават су- 
праць Божай волі, знайсьці нешта яшчэ леп- 
шае для сябе. Тады Бог сказаў, што ня будзе 
ўжо накідываць Адаму сваіх дараў і зямля 
будзе радзіць яму толькі церні нінашто ня- 
прыгодныя. Калі-ж ён захоча атрымаць зь яе 
Хх леб, дык павінен працаваць да поту. 


Так чалавек праз працу кіраваную розу- 
мам, пры помачы волі дый фізычнае сілы, 
працуючы фізычна дый ўмыслова, пазнае за- 
коны прыроды, выкарыстывае іх і гэтак па- 
ляпшае зямлю. Прагрэс культуры, цывіліза- 
цыі дый тэхнікі ёсьць ня толькі выканань- 
нем Божага загаду, але й супрацоўніцтвам з 
Богам у стварэньні сьвету. 


ж 


Кажны чалавек, які з сваей працы утрым- 
лівае сябе дый сваю сям'ю, гэтым самым разь- 
вівае дзела Стварыцеля. А тыя, што пры 
большай здольнасьці і працавітасьці прычы- 
няюцца да разьвіцьця цывілізацыі дый куль- 
туры, яшчэ лепш паказываюць веліч і дабра- 
ту Божую. Дык адсюль праца, паляпшаньне 
сьвету ды бязупынны прагрэс становіцца аба- 
вязкам усіх людзей. 

Царква ў сваей Літургіі заклікае да супра- 
цоўніцтва чалавека з Богам у перадачы жыць- 
ця дый у дасканаленьні сьвету, напр. у таін- 
ствах (сакрамантах). 

НАШ АДКАЗ БОГУ: Праз чыстае жыцьцё 
буду рыхтаваць сябе да жанімства, а праз на- 
вуку -- да прафэсіі. 


ПРЫКЛАД МАЛІТВЫ: 


МІЛАСЭРНЫ, ВЕЧНЫ БОЖА 
Цябе просім, колькі зможам, 
Ты зьвярні ласкавы вочы 

На твой верны люд рабочы! 


дыі Міц 

Дай нам сілы на змаганьне: 
Хай шчасьлівы кожны стане; 
Адвярні ад нас прыгоды, 
Ухавай ад кожнай шкоды. 


Дай нам моцну ў Цябе веру, 
У жаданьнях дай знаць меру; 
Ураджай дай нам на полі, 
Збаў нас, Божа, ад няволі! 


Не пакінь-жа нас навекі, 
Божа, без тваей апекі; 
Выбачай нам нашу слабасьць 
І згатуй нябесну радасьць! 


НАВУКА ЦАРКВЫ: «Царква вучыла заў- 
сёды і далей вучыць, што прагрэс навукі і тэх- 
нікі ды вынікаючы зь яго дабрабыт трэба бя- 
зумоўна аднесьці да вартасных рэчаў і ўва- 
жаць іх за паказальнікі разьвіцьця чалавечае 
прыроды. Аднак адначасна Царква вучыць, 
што гэтыя рэчы трэба ацэніваць згодна зь іх- 
няй сапраўднай натурай, гэта значыць, што 
трэба іх уважаць за прылады, патрэбныя ча- 
лавеку да асягненьня вышэйшае мэты, мяноў- 
на, каб самому стацца лепшым, як у прырод- 
ным, так і ў надпрыродным парадку» (Ян 
ХХІІІ, «Матэр эт Магістра»). 


«Чалавек створаны на абраз Божы атрымаў 
паручэньне, каб кіраваць сьветам справядліва 
і ў сьвятасьці, пануючы над зямлёй і над усім, 
што ў ёй ёсьць; а таксама, каб, прызнаючы 
Бога Стварыцелям усяго, адносіў да Яго са- 
мога сябе ды ўсе рэчы, так каб праз паддань- 
не ўсяго чалавеку, Імя Божае было дзіўным 
па ўсей зямлі... Хрысьціяне не ўважаюць, 
што творы чалавечай вынаходлівасьці ды 
здольнасьці быццам супрацьстаўляюцца Бо- 
жай магутнасьці, а разумнае стварэньне ста- 
новіцца канкурэнтам Стварыцеля; але наад- 
варот, хрысьціяне пракананыя, што перамога 
чалавечага роду ёсьць знакам Божай велічы 
ды вынікам Ягонага нявысказанага пляну. І 
чым больш узрастае магутнасьць людзей, тым 
шырэй расцягіваецца адказнасьць, як адзінак, 
так і грамадзтваў. Адсюль можна бачыць, што 
хрысьціянская навука не адрывае чалавека 
ад будаваньня сьвету і ня ўводзіць людзей у 
нядбайнасьць да дабра бліжняга; а наадварот, 
яшчэ мацней вяжа яго абавязкам выконываць 
гэтыя рэчы». (Пастаральная Кайстытуцыя, 
34). 


ПЫТАНЬНЕ: 

21) Да якога супрацоўніцтва кліча Бог ча- 
лавека? 

АДКАЗ: Бог кліча чалавека да перадачы 


жыцьця ў сям'і ды да палепшаньня сьвету 
праз працу. 


БОГ КЛІЧА ЧАЛАВЕКА 
ДА СУЖЫЦЬЦЯ З САБОЮ 


ХП-ая КАТЭХЭЗА 


ЧАЛАВЕК, якім ён ёсьць, ня вышаў тгэта- 
кім з рук Божых. Бог ад пачатку меў для яго 
прыгатаваную без параўнаньня лепшую до- 
лю. Аднак не хацеў чалавека да яе прыму- 
шаць і даў яму поўную магчымасьць адкінуць 
яе, калі яна яму не спадабаецца. І чалавек па- 
казаў, што лепш будзе сам выбіраць, чым 
слухаць хоць-бы Самога Бога. Дык і выбраў 
горшае і пажалеў толькі тады, калі праканаў- 
ся, што зрабіў дрэнна. Аб гэтым так кажа 
Сьвятое Пісьмо: 

«А насадзіўшы сад на ўраджайнай раўніне 
на ўсходзе, ЯГВЭ-БОГ памясьціў там чалаве- 
ка, каторага зьляпіў. На загад Бога Ягвэ вы- 
расьлі з грунту ўсялякія дрэвы прыемныя на 
выгляд і родзячыя смачныя фрукты, ды дрэ- 
ва жыцьця пасярод гэтага саду, а таксама дрэ- 
ва пазнаньня дабра і зла. З гэтай-жа ўра- 
джайнай раўніны выплывала рака, каб на- 
ваднять гэты сад... Дык узяў Ягвэ Бог чала- 
века ды памясьціў яго ў садзе Эдэн, каб да- 
глядаў і парадкаваў яго. (Быцьця 2, 8-15). 


ва 


Чалавек жыў у блізкай лучнасьці ды ў 
дружбе з Богам. Тады быў ён пчасьлівы. Кні- 
га Быцьця паказывае шчасьце першага чала- 
века ў абразох. Адам і Ева жывуць у садзе, 
які завецца Эдэн, а панашаму рай. Гэта -- 
оазіс, дзе многа вады і багатая расьліннасьць. 
Ёсьць там дрэвы і фрукты. Ёсьць птушкі дый 
зьвяры. Разумны чалавек надае ім імёны, каб 
адрожніць і лепш пазнаваць, якую зь іх мож- 
на мець карысьць. Чалавек у раі быў спакой- 
ны ды ўнутранна апанаваны, а усе ягоныя 
пачуцьці ды імкненьні былі падпарадкаваныя 
розуму. (Быцьцё 2, 25). Ён ня ведаў, што та- 
кое боль або сьмерць. Праца яго ня мучыла 
і ён ня ведаў стомленасьці, (Быцьця 3, 19). 
Сам Бог наведваў іх. 

Гэты ўнутраны мір і шчасьлівае жыцьцё 
ў раі былі Божым дарам і чалавек цешыўся 
ім, пакуль жыў у дружбе з Богам, сваім Ства- 
рыцелям. Паслушэнства Богу было патрэбна 
чалавеку да шчасьця. І яно патрэбна яму і 
цяпер. 

Памяць аб «райскім жыцьці» асталася ў 
людзей на заўсёды. Перад усім яна перахава- 
лася ў патомкаў Абрагама. 


ж 


Цела і душу чалавека мы называем пры- 
роднымі дарамі Божымі. Гэтыя дары мае кож- 
ны чалавек. 

Вольнасьць ад хваробаў, болі і ад сьмерці, 
а таксама панаваньне розуму і волі над па- 


Раг; ўся 

чуцьцямі ды імкненьнямі, якія мелі людзі ў 
раі, мы называем звыш-прыроднымі дарамі. 

Найбольшым дарам, перавысшаючым усе 
іншыя, была жывая лучнасьць з Богам праз 
асобны дар, які называецца надпрыродным 
жыцьцём, або асьвячаючай ласкай. Гэта ёсьць 
асобнае жыцьцё, толькі тым яшчэ непадобнае 
да жыцьця Самога Бога, што і яно яшчэ ёсьць 
створанае Богам. Але гэтае жыцьцё ўжо дае 
магчымасьць чалавеку жыць жыцьцём Само- 
га Бога ў гэтым нашым жыцьці праз веру, 
надзею і любоў, а пасьля сьмерці ба- 
чыць Бога такім, якім Ён ёсьць і дзяліць зь 
Ім Ягонае нястворанае, вечнае шчасьце. Гэты 
дар рабіў чалавека сьвятым сьвятасьцяй Са- 
мога Бога, таму Бог усынавіў першага чалаве- 
каіпершыя людзі былі Божымі дзецьмі. Сянь- 
ня гэты дар можа атрымаць кожны чалавек, 
калі паверыць Хрысту ды ахрысьціцца. Сьвя- 
ты Ян, улюбёны вучань Хрыстовы, напісаў: 
«А тым, што прынялі Яго, веручым у Імя Яго, 
даў ім сілу дзяцьмі Божымі стацца, тым, што 


А. Калубовіч 


не ад крыві, не ад пажаданьня цела, не ад жа- 
даньня мужа, але ад Бога нарадзіліся» (Ян І, 
12-13). 

НАШ АДКАЗ БОГУ: Буду цаніць дар над- 
прыроднага жыцьця, які я меў шчасьце атры- 
маць, калі мяне ахрысьцілі. Буду сьцерагчыся 
грахоў, каб не памерці душой: а калі-б зда- 
рылася са мной такое няшчасьце, пастараюся 
як найхутчэй адрадзіцца ізноў у таінстве па- 
куты. 

ПРЫКЛАД МАЛІТВЫ: «Госпадзе, не дай 
мне ніколі адлучыцца ад Цябе. (З малітвы 
сьвятара ў лацінскім абрадзе перад сьвятым 
прычасьцем (камуніяй). 


ДЫКТУЕМ ПЫТАНЬНЕ ДА ГЭТАЕ КА- 
ТЭХЗЗЫ: 

22) Які найбольшы дар атрымалі ад Бога 
першыя людзі? 

АДКАЗ: Першыя людзі атрымалі ад Бога 
дар надпрыроднага жыцьця, які інакш назы- 
ваецца асьвячаючай ласкай. 


Лёс помнікаў старога беларускага пісьменства 


(РУКАПІСНАГА Й ДРУКАВАНАГА) 


(Працяг) 


Разам із помнікамі гісторыі й мастацтва, із 
Беларусі вывозіліся помнікі эпіграфічнага 
пісьменства. У 1879 г. із с. Балоткі к. Дзісны 
ў Маскву, у архэалягічны (а пазьней -- гіста- 
рычны) музэй -- камень із напісам ХІІ ст. 
(г. зв. «Сулиборь хрьст'ь»).713) У 1914 г. із По- 
лацца ў Багаяўленскі Абрагамаў манастыр 
у Растоў (а стуль -- у Яраслаўскі музэй) - 
крыж сьв. Параскевы.) У 1915 г. із розных 
месц -- старыя царкоўныя званы із напіса- 
мі) 715) І шмат іншага. 


Нішчэньне помнікаў пісьменства 


Поруч вывазаў, ішло нішчэньне, ад якога 
найбольш пацярпела пісьменства ў нацыя- 
нальнай беларускай мове -- дакуманты бела- 
рускай гісторыі й кнігі вуніяцкай (дакладней 
--. былой праваслаўнай і вуніяцкай) літарату- 
ры ХУШП- ХУШ ст.ст. 


9213) Алексеев. Полоцкая земля, б. 231. 

214) Ч. С. Крыж-рэліквіяр сьвятой Параскевы 
Полацкай -- час. «Божым ІЦляхам», Лёндан, 1973 г. 
Ме 3/137, бб. 3-5. з 

2і5 Крывіч, 1925 г., Хе 9/1, б. 111. 


Шмат іх было спалена ў вагні'!е. У 1814--36 
гг. Нясьвіскім замкам і маёмасьцю Радзівілаў 
кіравала царская апякунчая камісія. «Сгазу 
гево гаггаёц Буіу «Іа агсіуліт ргаудзіуга КІека 
... У зразрозгопут а раіопо уў ріесасі ра- 
ріегаті агсріуаіпуті, у” Койса гаў рггеугіегіопо 
саіу агсВіхцт ао УПпа... І у” оўут юю сгазіе 
ропіозіо агеріулата ЧоКІуе зітагу; улеіе 2пізгсга- 
Іо, зкіеіе гогезгіо 5іе ро ўуіесіе»217, Калі ў 1836 г. 
архіў быў вернуты ў Нясьвіж, зь яго ўжо па- 
сьпела, «вялікая частка найцікавейшых даку- 
мантаў зьнікнуць... а рэшта была ў поўным 
бязладзьдзі», -- скардзіўся кн. Вільгэльм Ра- 
дзівіл горадзенскаму губэрнатару''“. 


216) Із раньніх выпадкаў тут трэба назваць пуб- 
лічнае паленьне кніг Ф, Скарыны ў Маскве ў час? 
паміж 1525 і 1533 гг. Кнігі тыя, спаленыя на загад 
в. кн. Маскоўскага Васіля ПІ, вазіў уў Маскву на 
паказ і продаж сам Ф. Скарына (С. Богга. Доктар 
Скарына ў Маскве, Ню-Ёрк -- Мюнхэн, 1963 г.). 

217) Г. Е. Вагуійскі, б. 4. Цэлыя томы збораў та- 
ды трапілі ў бібліятэку графаў Рачынскіх у Па- 
знань, князёў Чартарыйскіх у Пулавы й Кракаў 
і ў іншыя бібліятэкі й архівы. 

218) Гу. Е. Вагуійзкі, там-жа. 

У 1832 г., на загад із Пецярбургу, пачалася 
акцыя адбіраньня старых вуніяцкіх служэб- 
нікаў і іншых кніжок і замены іх на расей- 
скія праваслаўныя кнігі. Із цэркваў і мана- 
стыроў цэлае Беларусі ў Полацкую духоўную 
кансісторыю звозіліся для паленьня выданьні 
беларускіх вуніяцкіх друкарняў”. У дадат- 
ках да тых кніг у беларускай мове друкавалі- 
ся арыгінальныя навукова-тэалягічныя й ма- 
стацкія, галоўна вершаваныя, творы беларус- 
кай літаратуры: усе яны, за рэдкімі выклю- 
чэньнямі, беззваротна загінулі ў вагні, разам 
із багаслужбовымі кнігамі. Вуніяцкія сьвята- 
ры спрабавалі ратаваць іх: ведамы выпадак, 
калі 2. ІУ. 1834 г. у Наваградку на рукі яп. 
Язэпа (Сямашкі) 56 сьвятароў злажылі пра- 
тэст, але, на загад цара, усе былі пакараныя 
за гэта годам манастырскай турмы?”, 

Аб тым, як «уніатскія книги... преднамЬ- 
ренно уничтожались»”'!, яшчэ лепей сьвед- 
чаць паленьні іх у Жыровічах. Туды ўжо па 
ліквідацыі ў 1839 г. вуніяцкае царквы яны 
звозіліся із павуніяцкіх (вуніяцкіх і былых 
праваслаўных) царкоўных і манастырскіх бі- 
бліятэк і, на загад праваслаўнага мітр. Язэпа 
(Сямашкі), у 1841- 44 тг. спальваліся ў мана- 
стырскіх печках”. Дзеля таго, што такі спо- 
саб нішчэньня кніг быў марудным, і частка 
кніг раскрадалася, у 1844 г. мітрапаліт зага- 
даў вынесьці кнігі на манастырскі пляц і спа- 
ліць іх на вогнішчы адразу”. У 1853--55 і 
1857 гг. паленьне іх зноў працягвалася”. 
Колькі тут было спалена -- невядома: афі- 
цыйна называецца лічба к. 2.000 кніг”, ад- 
нак сам мітрапаліт зазначае, што спалена іх 
было болей, чымся афіцыйна паказана??Ў, 

У 1860- 70-ых гг. рабіліся новыя чысткі 
царкоўных і манастырскіх бібліятэк”. У гэ- 
тым часе канчальна было зьнішчана ўсё тое, 
што яшчэ ўцалела ад кніжных скарбаў стара- 


219) АІ, ў 212 (Г. ІЦавельскій, Послёднее воз- 
соединеніе сь православной церковью уніатовь 
ББлорусской епархій, СПБ, 1910 г., б. 198); Власт. 
Паленьне кніг на Беларусі -- Крывіч, 1924 г., Мэ 1, 
б. 61; М. (М. Мялешка). Нашы старажытнасьці -- 
час. «Вольны сьцяг», Менск, 1921 г., Мэ 6. 

220) а. Леў Гарошка. Пад знакам «рускае і поль- 
скае веры» -- Божым ІЦляхам, 1954 г., Ме 63, б. 10. 

221) Е. Ф. Карскій. ББлорусы, т. 3, вып. 2, б. 145. 

222) Іосифуь СёЬмашко, митрополить Литовскій. 
Записки, т. 2, СПБ, 1883 г. 6. 528; АШ, ўў 81, 83 і 85. 

223) А. И. Миловидовь. Судьба русской книги 
вь СЬБверо-Западномь краб... -- Христіанское Чте- 
ніе, 1903 г., т. 216, ч. 1, бб. 496- 497; АШ, ў 81. 

224) І. СЬмашко, т. 2, б. 617 і т. 3, СПБ, 1883 г. 
б. 1189; АШ, ўў 88--90 і 92. 

225) Г. Кипріановичь. Жизнь Іосифа СьЬмашко, 
митрополита Литовскаго и Виленскаго, Вильна, 
1897 г., бб. 321--322, 

226) І. СЬмашко, т. 2, б. 617. 

227) АШ, ўў 103, 192 і інш. 


жытнага Турава. У 1865 г. выпадкам былі вы- 
ратаваныя ад агню недапаленыя 10 аркушаў 
Тураўскага эвангельля ХІ ст., якія былі зной- 
дзеныя ў скрыні з вугалем”. Архэограф В. 
Лялін прыводзіць факт, як ігумен аднаго 
із манастыроў Віцебскай эпархіі два тыд- 
ні ацяпляў сваю кельлю «старыми бумага- 
ми», пасьля чаго «сь облегченной совБстью» 
паведаміў свайму япіскапу, што «во ввбрен- 
номь (яму) монастыр5 никакихь древнихь 
актовь нБть»'?. 


Каля 1898 г. Смаленскі яп. Пятро (Другаў) 
сьведама спаліў Царкоўна-архэалягічны му- 
зэй у Смаленску, у якім былі старадрукі, ру- 
капісы й дакуманты”. 


Іншыя помнікі былі прададзеныя на маку- 
латуру. Беларускі філёзаф і гісторык, манах 
М. Брадовіч, меў у Кобрыне «вялікую біблія- 
тэку й багаты навуковы архіў». Па сьмерці 
вучонага ў 1879 г. бібліятэку ягоную распра- 
далі, а «яе рэшткі і ўвесь архіў былі здадзе- 
ны на макулатуру» -- «прададзены на пуды», 
разам із рукапісамі ягоных неапублікаваных 
«шматлікіх прац» («Гісторыя Полацкага кня- 
ства» 1 г. д.)?'!. У 1881--83 гг. урадоўцы Віцеб- 
скага губэрнскага кіраўніцтва прадалі із Ві- 
цебскіх архіваў у Рыгу к. 3.000 пудоў бела- 
рускіх актаў ХУІ- ХУЦПІ ст.ст. па 1 рублю 18 
капеяк за пуд, а за выручаныя грошы былі 
ўзнагароджаныя чатыры ўрадоўцы гэтага кі- 
раўніцтва?” 

У сяр. ХІХ ст, былі выпадкі нішчэньня ў 
архівах арыгінальных дакумантаў і замены 
іх падробкамі””?”. 


Шмат кніжок і дакумантаў загиулан ад ня- 
ўважлівага іх перахоўваньня. Калі із Віцеб- 
шчыны й Магілёўшчыны пачалі звозіць у 
Віцебскі Цэнтральны архіў старадаўныя ак- 
тавыя кнігі, спасярод іх былі «кнігі (з Полац- 
кіх) да аднэй трэцяй часьці абгарэлыя... На 
іншых кнігах відаць, што яны моклі, а ў боль- 
шасьці -- пашкоджаныя ад перахову ў мок- 
рых будынках і ад перавозаў... Многія без 


228) Там-жа, ў 193. 
229) В. А. Лялинь. Витебскій Центральный Ар- 
хивь -. Сборникь Археологическаго института, 
СПБ, 1880 г., кнг. 3, б. 63. 

230) АІШЦ, ў 184 (А. В. Жиркевич'», Еіце одинь ар- 
хеологическій покойникь -- Историческій ВЕст- 
никь, 1907 г., Хе 6). 


231 Л. Аляксеяў. Бяртаючы народу мінулыя ста- 


годзьдзі..., б. 194. 
232) АШ, ў 106 (Какь у нась охраняють истори- 
ческія документы -- Историческій ВЕёстник»ь, 1885 


г., т. ХІХ, 66. 461- 462). 

233) А. М. Сазоновь, прадмова да ИЮМ, т. 1, бб. 
1у--УПі; Лялинь. Виленскій Центральный архивь 
..; б. 27; В. К. Голубь. Пятидесятилётіе Виленска- 
го Центральнаго архива древнихь актовыхь книг», 
Вильна, 1902 г., б. 21; АЦІ, ў 173. 

пачатку, без канца»...794 Тое-ж самае -- у 
Смаленску, у 1909--1910 гг; у Аршанскім 
Куцейнаўскім манастыры, дзе яшчэ ў 1921 г. 
у вільгаці гнілі старадрукі Куцейнаўскай дру- 
карні ХУП ст? Мажліва нават з мэтаю 
зьнішчэньня, кнігі Віленскага гарадзкога суда 
невядома кім былі выдзертыя з вокладак, пе- 
рамяшаныя паміж сабою й выкінутыя кучаю 
ў склеп. Іх было там так шмат, што, калі яны 
былі выпадкова знойдзеныя, іх злажылі ў 145 
клункаў па 600- 700 аркушаў у кожны?”. 

«Віленскі архэограф А. Жыркевіч, які ў 
свой час аддаў шмат энэргіі на адшукваньне 
й скуплю гістарычных дакумантаў із прада- 
дзеных жыдам урадовых архіваў, адкрыта 
робіць заяву ў друку аб няўважлівасьці мас- 
коўскіх чыноўнікаў у Беларусі да астаткаў 
старадаўнасьцяў, якія не знаходзілі нічога 
лепшага, як толькі нішчэньне гістарычных 
дакумантаў» (А. Шлюбскі)?. 

Паводля справаздачаў газ. «Савецкая Бела- 
русь»?99, за час 1-ае сусьветнае вайны, баль- 
шавіцкае рэвалюцыі й першых гадоў савец- 
кае ўлады ў Беларусі толькі ў ваднэй Віцеб- 
шчыне зьнішчана 68 розных архіваў. Відаць, 
найбольш адчувальнай стратай тут былі біб- 
ліятека й архіў графаў Буцянёвых-Храбтові- 
чаў у м. Бешанковічы, зьнішчаных у 1918 г. 
бальшавіцкім карным атрадам; у архіве былі 
яшчэ нікім не дасьледаваныя дакуманты 1622 
--11750 гг. Храбтовічаў, а таксама Лукамскіх, 
Агінскіх і Цяпінскіх”. 

А вось прыклады нішчэньняў ужо ў нашыя 
дні. У с. Жукаў Барок к. Стоўпцаў у 1720 г. 
канцлер Вялікага княства Літоўскага кн. Ка- 
роль Станіслаў Радзівіл пабудаваў вуніяцкую 
царкву. «Яна прастаяла тут усе свае 250 га- 
доў і толькі нядаўна была зьнесеная... У 
царкве было шмат кніг, у тым ліку стара- 
жытных, а таксама рукапісных... Гэтыя кні- 
гі перавезьлі ў Стоўпцы... У аддзеле куль- 
туры Стаўпецкага райвыканкому... сказалі, 
што кнігі з Жукаборскай царквы... спалілі». 
Адзін із качагараў гарадзкой лазьні ў Стоўп- 
цах расказваў, што «Кніг гэтых (якія «звалі- 
лі... у качагарку») была... цэлая гара 
(«прайсьці ня было як»), Усялякія там былі 


234) ИЮМ, т. І, б. ІЦІ. 

235) АШ, ў 901. 

236) М. (М. Мялешка), там-жа, б. 37. 

237) В. Лялинь. Виленскій Центральный архив'ь, 
бб, а7--28. 

238) АШ, ў 201 (А. Жиркевичь. Сввжо преданіе, 
а вБрится сь трудомь -- Историческій ВЕёстникь, 
1902 г., Іэ 9, бб. 709, 770, 772). 

239) Гл. Ме 233 за 1922 г, («Зьнішчэньне беларускіх 
архіваў на Віцебшчыне») і Мэ 79 за 1923 г. («Стано- 
вішча архіўных устаноў») -- АШ, ў 153 і Дадаткі, 
ў 5. 

240) АШ, ў 131. 


--ідрукаваныя, і так, ад рукі пісаныя. Якім 
было мо па тысячы год -- тоўстыя, шчарне- 
лыя, крыж залачоны пасярэдзіне... І -- па 
кнізе, па кнізе --- пачалі падпальваць імі пе- 
чы. Нас тады чатырох было, качагараў. На 
зьмену палілі. Больш як на месяц хапіла іх 
на распал...»і! «Больш трох стагодзьдзяў ста- 
яла драўляная царква ў в. Насілава Маладзе- 
чанскага раёну. Мела яна свае багатыя архі- 
вы, бібліятэку, дзе былі ня толькі рэлігійнага 
зьместу кнігі і дакуманты, але і сьвецкія. Не- 
хта Раскін аддаў указаньне царкву разбу- 
рыць, а ўсё астатняе -- згрузіць на падводы, 
вывезьці і зьнішчыць»””. 

Нішчэньні не абмінулі й помнікі эпіграфіч- 
нага пісьменства. Для прыкладу назавем кам- 
ні-«пісанікі» ХІІ ст.: у 1818 г. зь іх былі ўзар- 
ваныя Барысаў”? камень к. с. Кавалі ля Дзіс- 
ны (у ім быў здбіты верх, пашкоджаны крыж 
і напіс) і Сьвятаполк-камень (зусім зьнішча- 
ны); у 1880 г. узарваны Барысаў камень к. с. 
Высокі Гарадзец ля Лукамля (на ім пашко- 
джаны напіс, а канец яго стаў нячытэльны); у 
1937 г. ён і Рагвалодаў” камень 11ті г. к. с. 
Дзятлаўка ля был. Друцка былі зусім разьбі- 
тыя аманалам і ўжытыя на будаўніцтва ша- 
шы Масква- Менск”. У 1932 г. бальшавікі 
разьбілі й таксама ўжылі на будаўніцтва ша- 
шы Вула- Бачэйкава Сакораўскі каменны 
крыж, пастаўлены ў 1569 г. на беразе воз. По- 
ла к. с. Сакорава (блізка Бешанковічаў) на 
брацкай магіле 200 беларускіх жаўнераў, што 
загінулі ў бойцы із маскоўскім войскам Івана 
Грознага?!“, 

Нішчэньню спадарожнічалі зьнікненьні. 
Часткава мы ўжо закраналі іх у сувязі із до- 
ляй гістарычнай калекцыі Эрмітажнага збору 
й Нясьвіскага архіву ў 1814- 36 гг. Дадамо 
тут іншыя факты. 

У 1803 г. із Віцебска ў Пецярбург былі вы- 
сланыя 9 каралеўскіх прывілеяў г. Віцебску, 
якія пазьней невядома куды зьніклі”. 

Расейскі гісторык і бібліятэкар Полацкай 
праваслаўнай духоўнай сэмінарыі К. Гаворскі 
пры перавозе ў 1856 г. із Полацка ў Віцебск 


241) К. Цвірка. Дарога ў сто год -- Полымя, 1971 
т., Мэ 6, б0. 163- 164. 

242) Г. Каханоўскі. З думкай пра будучае -- ЛІМ, 
Хе 63/2524 за 11. ХІІ, 1970 г., б. 9. 

243) Полацкага кн. Барыса Усяславіча (ў 1128 гх.). 

214) Бацькі Друцкага кн. Глеба, был. (у 1146-51 
гг.) Полацкага кн. Рагвалода Барысавіча, 

245) В. Ластоўскі. Гісторыя беларускай (крыў- 
скай) кнігі, Коўна, 1926 г., б. 38; Ю. Віцьбіч. Нацы- 
янальныя сьвятыні, Бэрлін, 1944 г., б. 14; Л. Алек- 
сеев. Полоцкая земля в ІХ- ХІІ вв., б. 231, зноска. 

246 Ю. Віцьбіч, там-жа, 66. 15- 18. 

217) АШ, ў 204 (А. Сапучовь. Привилегійи, дан- 
ныя... г. Витебску -- Полоцко- Витебская стари- 
на, 1912 г., кнг. 2, б..327). 

бібліятэкі сэмінарыі (был. бібліятэкі Полац- 
кай вуніяцкай сэмінарыі ў ХУП- ХУІІ ст.ст.) 
частку кніг як «непатрэбных і перашкаджаў- 
шых справаздачнасьці» пакінуў у Полацку, 
дзе яны пасьля таго ўсе зьніклі; а із пераве- 
зеных ім у Віцебск зьніклі яшчэ 183 назвы й 
усе рукапісы”, а таксама гістарычныя даку- 
манты ХХІ- ХХІІ ст.ст., якія ён у 1858 г. пу- 
блікаваў у рэдагаванай ім неафіцыйнай част- 
цы «Витебских губернских вБдомостей» (у 
Мед 3--8, 12-14, 22-28, 351 38). 

Рукапіс Беларускага летапісу 1570-ых гг. 
(адзіны дайшоўшы да нае ягоны сьпісак -- 
Быхаўца), перададзены ў 1834 г. уласьнікам 
рукапісу, абшарнікам двара Магілёўцы Ваў- 
кавыскага пав. А. Быхаўцэм, гісторыку Т. 
Нарбуту ў двор Шаўры Лідзкага пав., у ката- 
лёгу бібліятэкі Нарбута, уложаным ім самім 
у 1851 г., яшчэ значыцца як існуючы””?; у ка- 
талёгу-ж, уложаным па арышце й сьмерці гі- 
сторыка, у 1864 г., настаўнікам Віленскай ра- 
сейскай гімназіі М. Сокалавым, яго ўжо ня- 
ма, і рукапіс летапісу зьнік””!. 

У 1870-ых гг. Віцебскі праваслаўны япіскап 
патрабаваў ад усіх манастыроў і цэркваў эпар- 
хіі перасланьня ў Віцебск помнікаў старога 
пісьменства”?”. У 1880 г. В. Лялін?”? паведам- 
ляў із Віцебска, што там, у Маркавым мана- 
стыры была паўтарасажнёвая скрыня із які- 
місь старадаўнымі рукапісамі, але ў тым-жа 
годзе кудысь зьнікла. Із гэтымі фактамі Л. 
Аляксеяў”” зьвязвае «бясьсьледнае зьнік- 
неньне» прыгадванага намі Архіву старажыт- 
ных актаў Полацкага княства ў Бельчыцкім 
манастыры пад Полацкам і «праўдападобна, 
архіваў іншых манастыроў старажытнае По- 
лаччыны». Мажліва нават, што ўсе яны тра- 
пілі ў лік архіваў, прададзеных у 1881- 83 гг. 
у Рыгу. 

У Нясьвіскім архіве Радзівілаў Я. Палькоў- 
скі?” ў 1881 г. знайшоў інвэнтар друкаў Слуц- 
кай друкарні кн. Людвікі Радзівіл, дачкі па- 
трона пратэстантаў у Беларусі кн. Багуслава. 
Інвэнтар гэты, уложаны ў 1687 г. «геўезицўе 
(за час ад 1670 г.) 23 рогусіе, г Кебгус уіек- 


248) АШ, ў 91. 

249) БелСЭ, т. 3, 1971 г., б. 282. 

250) Каталёг гэты Улашчык знайшоў у рука- 
пісным аддзеле Бібліятэкі АН СССР у Ленінградзе 
-- Ф. 18, спр. 185. 

251) М. Улашчык. Хроніка Быхаўца -- ЛІМ, Хе 
20/1969 за 9. ІІІ. 1965 г.; яго-ж: Предисловие да Хро- 
ника Быховца, Москва, 1966, бб. 6--10. 

252) АШ, ў 103. 

253) В. Лялинь. Витебскій Центральный архив, 
б. 62. 

254) Л. Алексеев. Полоцкая земля в ІХ- ХІІІ вв. 
б. 229. 

255) І. Роікоускі. Могайа о «гоихасй бімскісй -- Ругге- 
віза ЫЫісегаЁсгпо-агсіеоІогісхпу, т. І, 1881, бб. 86-88. 


52056і піе гуІко «гі5 піе гпату, ае піе погету 
гіЧепгу бКоуас. 2, гасроугапусё 1 2агеўезігоугапусі 
різег БіМіоегабе «гикбу” пюгету ўедупіе уг5ка- 
габ оК, 11 сумібу» 2 хоць друкарня ў Слуцку 
была дзейнай яшчэ й пасьля 1687 г. А. Маль- 
дзіс, які ў 1970 г. знайшоў той-жа інвэнтар (ці 
іншы лгоны экзэмпляр) у Львове, пытаецца: 
«Што хаваецца... за... запісамі» гэтага ін- 
вэнтара: «Тэорый рускіх» -- экз. 80, «Дзёнь- 
нікаў» -- 2020, «Школак» -- 3091, «Працэсаў» 
-- 1006, «Гаспадароў» -- 1.000, «Формулак» -- 
414, «Табліц гарызантальных» -- 100, «Аб 
злучэньні рэк» -- 640, «Хрысьціянскіх заў- 
ваг» -- 250, «Лемантароў» -- 33897. На якой 
мове ўсё гэта друкавалася? І ці ня тояцца тут 
невядомыя сёньня творы старой беларускай 
літаратуры?»??' 

Перад 1893 г. у Менску зьніклі ўсе гіста- 
рычныя дакуманты з архіву Менскай і Ту- 
раўскай эпархіі??Ў, І 

Увогуле, паводля сьведчаньняў з 2-ое пало- 
вы ХІХ ст., беларускія кнігі, рукапісы й да- 
куманты «ў розныя часы забіраліся рознымі 
асобамі, які не пакідалі ніякіх сьлядоў пры- 
належнасьці іх»? тэй бібліятэцы ці архіву, 
скуль яны ўзятыя, і «якія дакуманты й кнігі 
большай часьцю зьнікалі». І гэта із такіх 
старых бібліятэк і архіваў, дзе былі рэзыдэн- 
цыі мітрапалітаў і япіскапаў, як Жыровіцка- 
га?ёі, Супрасьльскага””, Пінскага Ляшчын- 
скага??? манастыроў, і іншых збораў?е!. 


Невядома дагэтуль, калі й пры якіх акаліч- 
насьцях зьніклі шматлікія названыя й неназ- 
ваныя намі цэлыя старыя беларускія біблія- 
тэкі й архівы, як і пазьнейшыя зборы зь іх, 
а ў тым-- Полацкага Сафійскага сабору, Жы- 
ровіцкага базылянскага манастыра, Слуцкага 
Траецкага манастыра й г. д. Калі ў вайну 1654 
-.67 гг. маскоўскае войска часова заняла По- 
лацак (17. УІІ. 1654 г.), акупацыйныя ўлады 
адразу-ж пачалі інвэнтарызацыю маёмасьці. 
У вадным із іхных інвэнтароў («Сметная кни- 
га» Полацка за 1654 г.) пры апісаньні Сафій- 
скага сабору зазначана, што ў ім ёсьць «пять 
сундуковь сь русскими??? и сь литовекими““? 


256) ГэгиКа12е, б. 932. 

257) А. Мальдзіс. Сьляды 
56/2517, б. 12. 

258) АІШ, ў 187. 

259) Там-жа, ў 180. 

260) Там-жа, ў 87. 

261) Там-жа, ў 180. 

262) Там-жа, ў 87. 

263) Там-жа, ў 199. 

264) Там-жа, ўў 97, 166, 182, 183, 194 і 195. 

265) Відаць, царкоўнаславянскімі, паводля тэрмі- 
налёгіі маскоўскага пісара. 
266) Відаць, беларускімі. 

Маскве звалі беларускія. 


продкаў -- ЛІМ, Хе 


«Літоўскімі» кнігамі ў 

и сь латынскими сь разными книгами»?9”. Мы 
ня ведаем, ці тут былі ўсе кнігі Сафійскай біб- 
ліятэкі, як і ня ведаем усёй гісторыі гэтых 
«сундуковь»: ці іх не пасьпелі эвакуяваць із 
Полацка перад прыходам войскаў ворага, ці 
тэта ўжо трафэі, падрыхтаваныя на вываз у 
Маскву. Зноў-жа «із Львоўскіх дакумантаў 
(пра Жыровіцкі манастыр -- АК) ...відаць, 
што яшчэ ў 1886 г. 4867 друкаваных і рукапіс- 
ных кніг з базылянскай бібліятэкі знаходзіла- 
ся ў Жыровічах у вялізных шафах, зацягну- 
тых дротам і забітых дошкамі»?ё9. У 1895 г. 
некаторыя кнігі зь яе трапілі ў Віленскую 
Публічную бібліятэку, але лёс цэлай бібліятэ- 
кі (г. зн. кніг, што тады-ж часова былі пера- 
везеныя ў муры Віленскага Траецкага мана- 
стыра, і тых, што засталіся ў Жыровічах'”??) 
-- невядомы. 


Зьніклі канфіскаваныя ў 1930-ых гг. пры 
арыштах іхных уласьнікаў у БССР прыват- 
ныя зборы рукапісаў і старадрукаў беларус- 
кіх навукоўцаў В. Ластоўскага, А. Шлюбска- 
га й М. Пятуховіча ў Менску, а таксама ў ча- 
се 2-ой сусьветнай вайны -- збор гісторыка 
беларускае літаратуры Р. Зямкевіча ў ВБар- 
шаве?” 


Факты паказваюць, што зьнікалі, як і ніш- 
чыліся, кнігі й рукапісы галоўна ў нацыя- 
нальнай беларускай мове й ня толькі пісь- 
меньнікаў-пратэстантаў ці вуніятаў, гле й пра- 
васлаўных. В. Сопікаў у пач. ХІХ ст. апісаў?" 
першую кніжку, выдадзеную пабеларуску ў 
Нясьвіскай кальвінскай друкарні 20. Х. 1561 
г??? -. С. Будны «О оправданій грБшного че- 
ловіка предь Богомь». І. Каратаеў ужо ня 
мог яе знайсьці й інфармуе аб ёй?”? паводля 
Сопікава, які із бібліёграфаў адзін «имЬль вь 
рукахь эту книгу»”'", Першую друкаваную 
пабеларуску кніжку ў Магілёве -- праваслаў- 
нае вучыцельнае эвангельле 1619 г. -- бачыў 


267) А. П. Сапуновь. Витебская старина, т. 4, Ви- 
тебскь, 1885 г., б. 292. 

268) Мальдзіс, там-жа. 

269) Цыбуля, там-жа, 51. 

270) "Гут былі старадрукі, пачынаючы ад Ф. Ска- 
рыны, і рукапісы ХУПІ-пач, ХХ ст.ст. (Генадзь Кі- 
сялёў. Загадка беларускай «Энеіды», Мінск, 1971 г., 
бб. 37--38). 

271) Опыть россійской библіографій... Собран- 
ный изь достовврныхь источниковь Васильемь Со- 
пиковым'ь, ч. 1, СПБ, 1904 г, (выданьне 2) бб. ІІ і 
168 (Ме 793). 

272) Паводля сучаснага студзеньскага календара 
(на кнізе стаяла дгта тагачаснага верасьнёвага ка- 
лердара -- 11. Х. 1562 г.). 

273 Описаніе славяно-русскихь книгь, напеча- 
танныхь кирилловекими буквами, т, І, сь 1491 по 
1652 г. Составиль И. Каратэевь, СПБ, 1883 г., Мо 59. 

274) Там-жа, б. 140. 


таксама толькі Сопікаў”. Каратаеў”'? і ін- 
шыя інфармуюць аб ёй паводля яго. Вуніяц- 
кі катэхізм -- «Наука, яко вБрити маеть каж- 
дый» -- уложаны й выдадзены ў 1628 г. ма- 
нахамі Віленскага 'Граецкага манастыра, апі- 
саў у 1-ай пал. ХІХ ст. І. Сахараў”. Апісаны 
ім экзэмпляр тады належыў «библіотек Ь Мос- 
ковскаго типографескаго двора». Ні Каратаеў, 
ні іншыя бібліёграфы яго ўжо не знайшлі”'”. 
Праваслаўны «Трэбникь», выдадзены ў 1618 
г. «В Вилно, в Друкарни Братьской. Працею и 
старанемь иноковь» із асобным катэхізмовым 
разьдзелам «Наука о седми тайнахь церков- 
ных'ь» (арк. арк. 1- 178 першае пагінацыі), 
напісаным для «презвитеровь», у 2-ой пал. 
ХІХ ст. Каратаеў пры апісаньні?” трымаў у 
сваіх руках. Цяпер гэтага выданьня няма: за- 
хавалася іншае з таго самага году -- толькі 
царкоўнаславянскі тэкст трэбніка, але без ка- 
тэхізму пабеларуску”. Перад 2-ой сусьвет- 
най вайной у вуніяцкім мітрапалічым архіве 
пры катэдры сьв. Юрага ў Львове захоўваўся 
«Кодэке з далучэньнем справаздач аб мана- 
стырскім і школьным жыцьці базылянаў У 
Жыровічах на Слонімшчыне» (шыфр: Д-9), 
куды было ўпісана шмат арацыяў студэнтаў 
Жыровіцкай вуніяцкай калегіі з 1751--52 і 
1761 гг?9! Па вайне архіў гэты забраны ў Цэн- 
тральны Дзяржаўны гістарычны архіў УССР 
у Львове (ф. Ме 201), але «Кодэксу» із арацы- 
ямі тут ужо няма?“ І. г. д. 

Із помнікаў эпіграфічнага пісьменства най- 
большая страта -- крыж сьв. Афрасіньні По- 
лацкай, зроблены на яе заказ у 1161 г. полац- 
кім ювэлірам Лазарам Богшам. Пры нявыясь- 
неных акалічнасьцях «крыж зьнік? із спэц- 
перахаваньня Магілёўскага гістарычнага му- 


Ра 


15) Мо 322. 

276) Ме 950. 

77) И. П. Сахаровь. Обозреніе славяно-русской 
библіотрафій, т. І, хнг. 1, СПБ, 1849 г., Ме 252. 

278) Каратаевь, Ло 328. 

279) Там-жа, Ме 242. 

280) Зернова, там-жа, б. 218. 

251) Мальдзіс, там-жа, Ме 55/2516, б. 12. 

282) Там-жа, бб. 12--13. 

2853) Не зважаючы іна пісьмовае закляцьце на 
хрыжы, забараняючае забіраць яго із Полацка, ужо 
ў вайну 1514 г., калі «благочестивый государь князь 
великий Василей Ивановичь» захапіў Смаленск, 
«тот честный кресть во царствуюіций градь в Моск- 
ву привезень» із Смаленска, куды к таму часу ён 
трапіў незядома зь якіх прычынаў. У маскоўскай 
казьне крыж праляжаў да 1563 г. У гэтым годзе 
Іван Грозны, ідучы вайною на Вялікае княства Лі- 
тоўскае «и имея надежу... на крестьную силу», 
каб «победити врага своя», «взя с собою» яго ў По- 
лацак (як сьведчыць пра ўсё гэта Ніканаўскі лета- 
піс пад 1563 г -- Полное собрание русских лето- 
писей, т. 13, Москва, 1965 г., б. 347), дзе крыж і быў 
да 1928 г. 

зэю пры заняцьці горада немцамі ў 1941 г»? 
У 1944 г., хутка па заняцьці Віцебска савецкім 
войскам, прафэсару мастацтвазнаўства М. Ка- 
цару «у Пакроўскай царкве... пашчасьціла 
ўбачыць (драўляную -- АК) скульптуру Апа- 
наса Філіповіча з датаю 1763 г. із надпісам... 
Нажаль, скульптуры гэтае тады не ўдалося 
з сабою забраць. Праз колькі месяцаў яна 
зьнікла, хутчэй за ўсё, была спалена» ”, 
Некаторыя із зьнікшых помнікаў пісьмен- 
ства могуць быць яшчэ адшуканыя, але баль- 
шыня іх, трэба думаць, была зьнішчаная ў 


284) Л. Алексеев. Полоцкая земля в ІХ- ХІІІ вв. 
б. 127, зноска. 

285) М. С. Кацер, Народно-прикладное искусство 
Белоруссии (от первобытного обіцества до 1917 г.), 
Минск, 1972, б. 92. 


а. Ф. Журня 


часе сыстэматычных чыстак бібліятэк, архі- 
ваў і музэяў. Бібліёграф А. Шлюбскі, на яко- 
га мы тут так часта спасылаемся, з гэтае пры- 
чыны пісаў: «Усім, хто працаваў над дасьле- 
даваньнем гісторыі беларускага народу і бе- 
ларускага краю, прыходзілася і прыходзіцца 
сустракацца з... нястачай кніжных скарбаў 
і рукапісаў... якімі ад самых даўных часоў 
была багата Беларусь... Дасьледчыкі... со- 
чачы па бібліятэках і архівах вялікіх гарадоў 
Маскоўшчыны ці за рубяжом, з вялікімі му- 
камі знаходзяць патрэбныя ім матар'ялы, а 
найчасьцей зусім не ўдаецца знайсьці патрэб- 
нага, бо шмат зьнішчана. Гэта сьведчыцца... 
усімі вучонымі, якія ў сваіх працах дакрана- 
ліся Беларусі»”Ўе. 








236) АШ, ў 1. 


Прычасьце пад двумя відамі 


Першыя хрысьціяне верна выконвалі волю 
Ісуса Хрыста: «Прыміце і спажывайце з гэта- 
га ўсе, бо гэта ёсьць цела маё, якое будзе за 
вас выданае... Прыміце і пійце зь яго ўсе, бо 
гэта ёсьць келіх маей крыві...» Апостольскія 
Дзеі таксама расказваюць пра гэта: «ІШто- 
дня так- жа аднадушна трываючы ў сьвятыні 
ды ламаючы хлеб, спажывалі ежу з радась- 
цяй і прастатой сэрца, хвалячы Бога і маючы 
ласку ўсяго народу» (Апост. Дзеі, 2, 46). 


«Ламаючы хлеб» -- тут азначае тое самае, 
што прымаючы сьвятое Прычасьце (Каму- 
нію). Прымалі яго тады так, як было на Апош- 
няй Вячэры: пад двума відамі хлеба і віна. 
Хрысьціяне так паступалі, каб споўніць волю 
Хрыста аб спажываньні сьвятой Эўхарыстыі. 
Гэта аднак не азначала, што толькі пад дву- 
ма відамі Прычасьце ёсьць важным і карыс- 
ным для збаўленьня, бо здаўна існавала прак- 
тыка сьв. Прычасьця і пад адным відам. 


Прычасьце пад відам толькі хлеба 


Ужо ў пачатках хрысьціянства былі вынят- 
кі з агульнага правіла, г. зн., што не заўсёды 
Прычасьце давалася пад двума відамі. Напры- 
клад: адсутным на сьв. Літургіі, вязьням і тым 
што йшлі на мукі і на сьмерць, а таксама пу- 
стэльнікам заносілі сьв. Прычасьце толькі 
пад відам хлеба. Рабілася гэта дзеля пашаны 
Хрыстовай Крыві, каб уніікнуць яе разліцьця 
пераносячы. Пад адным відам прыносілі сьв. 
Прычасьце таксама тым, якія хаваліся ал пра- 
сьледу. 


Звычай хатняга Прычасьця ператрываў доў- 
га як на Захадзе так іга Ўсходзе і спатыкаем 
яго нават тады, калі прасьлед хрысьціянскай 
рэлігіі скончыўся. Аб Прычасьці пад адным 
відам успамінаюць у сваіх творах Айцы Цар- 
квы: сьв. Васіль, сьв. Геранім; а перад імі аб 
гэтым пісалі Тэртульян (ў 220) і сьв. Цыпры- 
ян (ў 258). 

Існаваў і такі звычай, асабліва ў часе пра- 
сьледу, а які ператрываў бліз 300 гадоў: сьв. 
Прычасьце пад відам хлеба ўпускалася ў ві- 
но і дадавалася да яго пару кропляў Хрысто- 
вай Крыві. Рабілася гэта ня толькі для хво- 
рых, каб аблягчыць ім сьв. Прычасьце, але 
таксама і дзеля таго, каб выразьней падкрэсь- 
ліць адзінства паміж хрысьціянаў. Сьв. Ян 
Хрызастом гаворачы аб гэтым пісаў: «Мы ня 
толькі п'ём адзін той самы напітак, але і з та- 
го самага келіха». 

Дарэчы варта тут успомніць іншы стара- 
даўны царкоўны звычай прыманьня сьв. Пры- 
часьця пад адным толькі відам у некаторыя 
дні Вялікага Посту ў час Літургіі перш-ась- 
вячаных Дараў. Звычай гэты астаўся да сянь- 
ня ў Заходняй (Лацінскай) Царкве ў вялікую 
пятніцу, а ва Ўсходняй у серады і пятніцы 
Вялікага Посту. 

Ня гледзячы аднак на гэтыя выняткі, абу- 
моўленьня патрэбамі жыцьця і Літургіі, пра- 
вілам агульна прынятым так на Захадзе як і 
на Ўсходзе было сьв. Прычасьце пад двума 
відамі, Гэткая практыка ў заходняй Царкве 
ператрывала да ХІІ стогодзьдзя, а ў ва ўсход- 
няй існуе да сяньня. 


г; 

Спасабы Прычасьця пад двума відамі 


Першыя хрысьціяне прычашчаліся падоб- 
на, як аб гэтым знаходзім у сьв. Евангеллі і 
як яно адбывалася на Апошняй Вячэры. Перш 
яны спажывалі сьв. Цела Госпада Ісуса Хры- 
ста пад відам хлеба, а пасьля пілі із суполь- 
най чашы сьв. Кроў. Сьвятое Цела біскуп або 
сьвятар удзяляў прычасьнікам, кладучы ў 
іхнія вусны або даючы ім у рукі. Гэты спосаб 
Прычасьця быў найбольш распаўсюджаны. 
Пасьля зьявіўся ў Рыме звычай піць сьв. 
Кроў з келіха пры помачы мэталёвай трубкі, 
а гэта таму, каб не перадаваць келіха з рук 
у рукі, а гэтым самым, каб больш забясьпе- 
чыцца ад выпадку раьліцьця сьв. Крыві. У 
ІХ-ым ст. гэты звычай перайшоў з Рыму ў 
паўдзённую Францыю, але даўжэй ён нідзе 
не ўтрымаўся. 

Ад УП стагодзьдзя зьяўляецца звычай ад- 
начасовага Прычасьця пад двума відамі і гэ- 
та рабілася трыма спосабамі. 1) Сьвятар ламаў 
асьвячаны (кансэкраваны) Дар пад відам хле- 
ба, мачаў яго ў сьвятой Крыві ў келіху і да- 
ваў вернікам у вусны. Гэтага звычаю трыма- 
юцца й сяньня праваслаўныя і каталікі грэц- 
кага абраду. 2) Часткі асьвячаных Дараў пад 
відам хлеба ўпушчаліся ў келіх са сьвятой 
Крывёй і пасьля прычашчаў імі сьвятар або 
біскуп вернікаў пры помачы лыжачкі. Гэты 
спосаб Прычасьця існуе да сяньня у права- 
слаўных і каталікоў славянскага абраду. 3) 
Трэці спосаб адносіцца да Прычасьця хворых. 
Паводле яго далучалася некалькі кропляў 
сьвятой Крыві да сьвятога Цела і тады дава- 
лася да спажываньня. У Заходняй Эўропе гэ- 
ты спосаб быў менш ведамы, а калі дзе і зья- 
віўся, дык ня доўга існаваў, як напрыклад у 
Гішпаніі. 


Сьвятое Прычасьце пад адным відам 


У ХІІ-ым стагодзьдзі ў Царкве лацінскага 
абраду уваходзіць паўсюдны звычай Пры- 
часьця для вернікаў толькі пад відам хлеба. 
Прычынай гэтага быў больш ажыўлены культ 
Эўхарыстыі, якую ўрачыста ў манстранціях 
выстаўлялася на аўтары, з малітвамі і песь- 
нямі несьлі ў працэсіях. Усё гэта было больш 
бяспечна і практычней рабіць толькі пад ві- 
дам хлеба. Таксама прычашчаць вернікаў і 
перахоўвываць сьвятыя Дары выгадней было 
пад адным відам. 

У ХУ-ым стагодзьдзі ў некаторых краях, 
асабліва ў Чэхіі, супроць такога звычаю паў- 
стала апазыцыя. Дайшло нават да гэрэтыцкіх 
абагульненьняў г. зв. утраквістамі, якія наву- 
чалі, што да збаўленьня ёсьць неабходным 
Прычасьце пад двума відамі і што пад адным 
відам ёсьць яно несапраўдным, Разнабой у 
рэлігійных паняцьцях давёў да хатняй вайны. 
Быў тады такі дух часу, што людзі змагаліся 


не супроць рэлігіі, але ў абароне праўдзівых 
або фальшывых прынцыпаў. У 1415 г. Сабор 
у Канстанцыі асудзіў навуку утраквістаў і па- 
ясьніў, што сьв. Прычасьце ёсьць аднолькава 
карысным і сапраўдным пад адным ці двума 
відамі. Гуса, правадыра утраквістаў, па зага- 
ду дзяржаўнай улады спалілі. 

Трыдэнцкі Сабор яшчэ абшырней паясьніў 
навуку аб сьвятым Прычасьці (1557 г.). Між 
іншым ён заявіў, што няма такога загаду ад 
Госпада, каб прычашчацца вылучна пад дву- 
ма відамі і што Прычасьце пад адным відам 
аднолькава ёсьць правільным і для душы ка- 
рысным. Пасьля гэтага Сабору Прычасьце 
толькі пад відам хлеба поўнасьцю сталася 
звычаям на Захадзе і трывае да сяньня. 


Зварот да практыкі Прычасьця 
пад двума відамі 


У нашым часе ізноў пачуліся галасы, каб у 
Царкве лацінскага абраду вярнуць звычай 
Прычасьця пад двума відамі, прынамсі пры 
некаторых нагодах. Таму ІП-гі ВатыканскіСа- 
бор заняўся гэтай справай і ў канстытуцыі аб 
сьв. Літургіі дазволіў на такую практыку ў 
большым нават засягу, чымсьці некаторія да- 
магаліся і даручыў Апостальскаму Пасаду да- 
кладней заняцца умовамі і спосабамі, як 
увесьці саборныя пастановы, хоць і затрымаў 
яшчэ Сабор як абавязваючы звычай Прычась- 
ця пад адным відам. 

Хутка пасьля Сабору (быў зачынены ў 1965 
г.) Апостальскі Пасад выдаў дырэктывы і ін- 
струкцыі, якія дакладней паясьняюць хто, 
пры якіх нагодах і якім спосабам можа пры- 
чашчацца пад двума відамі. 

1) Сьвятары ў час свайго рукапалажэньня. 

2) Законьнікі і законьніцы, якія ў час Лі- 
тургіі прыносяць свае шлюбы. 

3) Бацькі і сваякі сьвятара, які адпраўляе 
першую сьв. Літургію (Імшу), называную 
прыміцыяй. 

4) Дарослыя асобы, якія прымаюць тайны 
(сакраманты) хросту, канфірмацыі, або ро- 
бяць вызнаньне веры; а таксама іхнія сваякі, 
хросныя бацькі і катэхэты. 

5) Новаўступаючыя ў сужэнства, калі яно 
адбываецца ў часе сьв. Літургіі (Імшы). 

б) Вернікі, якія прымаюць місіянерскі аба- 
вязак у часе сьвятой Літургіі (Імшы). 

7) Хворы і прысутныя на Літургіі ў ягоным 
доме. 

8) Удзельнікі рэкалекцыяў або іншых ду- 
хоўных заняткаў, у часе якіх асабліва для іх 


служыцца сьвятая Літургія. 

9) Сьвецкія, якія прыслугоўваюць да сь. Лі- 
тургіі і клерыкі (кандыдаты ў сьвятары) на 
ёй прысутныя. 


сай ль 

10) Сьвятары, прысутныя на сьв. Літургіі, 
якая адпраўляецца дзеля важнай для іх наго- 
ды, а ў якой яны дзеля хваробы або з іншай 
прычыны ня могуць саслужыць. 


Спосабы Прычасьця пад двума відамі 


Яны ёсьць у сутным тыя самыя, якія ўжы- 
валіся даўней, толькі царкоўныя прыпісы іх 
больш удакладнілі да новых умоваў жыцьця. 


Найбольш прынятым спосабам ёсьць спа- 
жываць асобна сьв. Цела і сьв. Кроў. Сьвятое 
Цела ўкладае сьвятар у вусны прычасьніка 
або кладзе яму на руку і гэты сам зь яе спа- 
жывае. Сьвятую Кроў п'юць з супольнага ке- 
ліха, які трымае сьвятар у сваіх руках або 
даручае кожнаму з прычасьнікаў. 


Існуе таксама іншы спосаб: сьвятар мачае 
сьв. Хлеб у сьв. Крыві ў келіху і падае яго ў 
вусны прычасьніка. Гэтак ва ўсходнім абра- 


З царкоўнага х жыцьця 


ПАПСКАЕ ПОСЛАНЬНЕ 
АБ СЬВЯТЫМ ГОДЗЕ 


23-го мая г. г. Павал УІ-ты выдаў Паслань- 
не, якім аб'явіў Сьвяты Год для Рыму і для цэ- 
лага сьвету. Пачнецца ён на Каляды і будзе 
трываць да канца 1975-гв году. Гэты Юбілей 
сьвяткуецца, як ведама, у двух этапах: І-шы 
этап праходзіць у гэтым 1974 г, Ён датычыць 
кажнай асобнай дыяцэзіі па ўсім сьвеце; а П-гі 
этап датычыць самога РЫМУ ў лучнасьці з цэ- 
лай Царквою. Лучнасьць адзначаецца паломні- 
цтвам прадстаўнікоў ад паасобных дыяцэзіяў да 
Гробу Апостала Пятра, першага Наступніка Ісу- 
са Хрыста, а таксама наведаньнем Рымскага Па- 
ты, як Пятровага Наступніка. 

Сьвяты Год, як адзначыў Папа ў сваім Па- 
сланьні, ёсьць важным фактам ня толькі для 
самых каталікоў і для хрысьціян усіх Цэркваў, 
але й для ўсяго чалавецтва. Бо Юбілейны Год 
прыпамінае Адкупленьне людзей ад «сьмерці 
трэху да вечнага жыцьця» з Богам, дакананае 
Хрыстом. Год аб'яўляе найвышэйшыя вартасьці, 
прынесеныя Богам на зямлю, якіх патрабуе 
кажны чалавек для свайго дачаснага і вечнага 
жыцьця. Такімі вартасьцямі зьяўляюцца: пра- 
ўда аб самым Богу, аб чалавеку і аб сьвеце - 
праўда, якая дае непамыльны адказ на адвеч- 
ныя пытаньні чалавечага сэрца. Таксама: лу- 
чыцца справядлівасьць, любоў, во- 
льнасьць, братэрства ісапраўдны кір- 
супакой. -- Іх патрабуе і цяперашні мадэрны 
сьвет, які так церпіць зь нястачы супакою. 


дзе, як было сказана вышэй, прычашчаюць 
грэкі. 

Ёсьць дазволеным прычашчацца сьвятою 
Кроўю таксама ўжываючы адпаведна зробле- 
най трубкі, якую пасьля ўжытку прамываец- 
ца ў вадзе. Сьвятое Цела прымаецца тады так, 
як было выясьнена вышэй у першым выпад- 
ку. Гэты спосаб прыняцьця сьв. Крыві ня 
вельмі пашыраны. 

Апостальскі Пасад упаўнаважыў Краёвыя 
Біскупскія Канфэрэнцыі ўжываць новыя спо- 
сабы і пры іншых нагодах Прычасьце пад 
двума відамі ў залежнасьці ад мясцовых па- 
трэбаў. 

Агульны вывад з усяго, аб чым было ска- 
зана вышэй, ёсьць такі: да сяньняшняй пары 
у Заходняй Царкве прычасьце раздзяляецца 
ў асноўным пад адным відам Хлеба. Ці гэты 
звычай уступіць месца іншаму, які ўжо ў 
многіх выпадках дазволены і практыкуецца 
-- пакажа будучыня. 


МЭТА СВЯТОГА ГОДУ 


Асаблівай ягонай мэтай ёсьць: духовая аб- 
нова хрысьціянскага жыцьця і паяднаньне 
людзей, -- адрадженьне духа ў ва ўсіх праявах 
і ачышчэньне ад усялякіх заганаў, прычынянае 
грахамі і злымі нахіламі чалавека. Праз такую 
абнову хрысьціянскае жьцьцё мусіць стацца па- 
добным да жыцьца Хрыста і першых хрысьціян. 

З духовай абновай неразрыўна лучыцца па- 
яднаньне -- паводле думкі Папы -- з Богам і з 
людзьмі, Чалавек яднаецца з Богам, але Бог 
прыймае да сваей ласкі чалавека толькі з той 
умовай, што ён паяднаецца таксама са сваім 
бліжнім, які ёсьць дзіцяткам Божым і нашым 
братам, якога Бог загадаў любіць як самых 
сябе. 

Абнова жыцьця і паяднаньне адбываецца праз 
пакуту - у Сакрамантах -- споведзі і пры- 
часьці і ў адмене жыцьця. Такім спосабам Сьвя- 
ты Год спрычыняецца да згоды між людзьмі і 
народамі. Адносна экумэнічнай працы ў тэтым 
часе Папа кажа: «Сьвяты Год стварае нагоду да 
экспіяцыі і пакуты ў духу ўзнагароды За раз- 
рывы, якія існуюць між хрысьціянамі і вядзе 
да належнага дыялёгу і да канкрэтнай супрацы 
-- аж дз поўнага случэньня ЦЭРКВАЎ! Ведама 
-- пры Божай ласцы. -- да збаўленьня ўсяго 
сьвету. 


МОЛАДЗЬ І СЬВЯТЫ ГОД 
Царква прысьвячае нямала руплівасьці і за- 
ходу, каб дапамагчы моладзі правесьці гэты 

Юбілей з найбольшай духовай карысьцьцю. А 
Цэнтральны Камітэт Сьвятога Году разаслаў 
спэцыяльнае Пасланьне да ўсіх Біскупаў, у якім 
падае душпастырскія інструкцыі, каб зазнаёміць 
моладзь з ідэямі Сьвятога Году і ўвясьці яе ў 
супрацу. 

Дакумант між іншым сьцьвярджае, што ця- 
перашняя моладзь, не зважаючы на ейнае кры- 
тычнае настаўленьне, да традыцыйнага жыць- 
ця, ня ёсьць страчаная для рэлігіі. Але яна ёсьць 
вельмі разнаякая ў сваім настроі. Паміж няз- 
годнымі між сабою групамі ваюючых атэістаў 
і сьведамых актыўных каталікоў знайдзецца 
многа пасярэдніх групаў з разнаякім рэлігій- 
ным поглядам, да якіх належаць масы моладзі. 
Бальшыня іх абмяжоўвае сваю рэлігійную пра- 
ктыку толькі да рэдкіх нагодаў, як: гадавая спо- 
ведзь і Сьвятое Прычасьце, хаджэньне ў царк- 
ву (касьцёл) у некаторыя нядзелі і сьвяткі і інш. 
І нямала ёсьць таксама маладых людзей, якія 
становяцца зусім абыякавымі да рэлігіі. Але ні 
адны, ні другія ня ёсьць праціўнікамі рэлігіі. 
Проста, яны сталіся такімі, бо не знаюць сапра- 
ўднага хрысьціянства! і ня ведаюць, як жыць 
ягонымі прынцыпамі. А цяперашні матэр'ялізм, 
якім пранікнута сучасная культура і публічнае 
жыцьцё, (як і прыватнае), трымае нашую мо- 
ладзь здалёку. Таксама на рэлігійную пазыцыю 
ўплывае ўзровень, спосаб эдукацыі і выхавань- 
не моладзі. Значыць, да ацэнкі моладзі павінен 
быць розны падыход, адпаведны да кожнае гру- 
пы. І да цяперашняй моладзі трэба гаварыць 
мовай простай, канкрэтнай, якой прамаўляе 
Евангельле. 

Сьвяты Год мае нямала ідэяў, якія інтарэ- 
суюць і ангажуюць нашую моладзь, Асабліва 
ідэя адновы хрысьціянскага жыцьця, ягоная 
аўтэнтычнасьць, зварот да хрыстовага жыцьця. 
Таксама ідэя паяднаньня ўсіх людзей у праў- 
дзе, згодзе, супакою і ў любові. Толькі ж гэ- 
тыя ідэі трэба прадставіць так, як яны прад- 
стаўленыя ў Евангельлі. 

Улажэньне праграмы рэлігійнае дзейнасьці Ў 
Сьвятым Годзе і спосаб выкананьня пастановаў 
трэба ў вялікай меры пакінуць самой моладзі. 


же 


МОЛАДЗЬ І ЕВАНГЕЛЬЛЕ: Нядаўна адбыла- 
ся ў Парыжы спэцыяльная сэсія францускіх 
Біскупаў, пасьвячаная справе «евангелізацыі» 
моладзі, у рамках агульнае евангелізацыі ўсяго 
сьвету, чым мае незадоўга заняцца Сусьветны 
Сынод Біскупаў у Рыме. Прамаўляючы да пры- 
сутных на сэсіі, кардынал МАРТІ, старшыня 
францускіх Біскупаў, сьцьвердзіў, што цяпе- 
рашні разьдзел між старшым і малодшым пака- 
леньням у варунках цяперашняй культуры) 
вельмі абмежвае выхаваньне моладзі ў рэлігій- 
ным духу і евангелізацыю яе. Так што некато- 
рыя сфэры ў сваей недапаможнасьці проста ха- 


целі б абтрэсьці свае рукі ад моладзі і пакінуць 
яе самой сабе. 

Але «на такі пэсымізм і пасыўнасьць мы ні- 
колі ня можам пазволіць!» казаў кардынал. 
Найперш таму, што ёю займуцца іншыя і зусім 
адарвуць моладзь ад веры. А па другое, што і 
рэчаіснасьць ня ёсьць такая дрэнная. Існуюць 
дзесяткі праяваў, якія паказываюць, што мо- 
ладзь не адкідае праўды Евангельля: яна спра- 
гненая ў шуканьні праўды. Яе зьнеахвочывае 
непасьлядоўнасьць і рэлятывізм старшага пака- 
леньня, які праяўляецца ў ва ўсім іхным жыць- 
ці, нават у маральнасьці і ў веры. І гэта зьяў- 
ляецца найглыбейшай прычынай недаверу ад- 
ных да другіх... Моладзь, далей кажа карды- 
нал, жадае аўтэнтычнай, жывой веры, якая да- 
вала б натхненьне і кіравала б жыцьцём. Яна 
імкнецца да натхненьня і сцаленыня -- інтэгра- 
цыі сучаснага чалавека, раздвоенага нязгодай 
між жыцьцём і верай. «Я глыбока ўпэўнены, 
сазнае ён, што родзіцца ковы сьвет, які шукае 
Бога, які хоча прыняць праўду сьвятога Еван- 
гельля. Але пры такой ўмове, што праўда ня 
будзе апранута філязофіяй, звычаямі і нормамі 
мінулага часу». 

Ёа 


ХРЫСЬЦІЯНСКАЯ РАБОЧАЯ МОЛАДЗЬ: На 
пачатку ліпня г.г. пад Парыжам адбыўся зьлёт 
моладзі ў ліку да 40 тысяч -- мужской і жано- 
чай. Яна арганізавалася пры ініцыятыве і дапа- 
мозе Царквы з мэтай -- надаць хрысьціянскі 
характар рабочаму руху, які пачаў інтэнсыўна 
разьвізацца. Належыць нямала каталіцкай ак- 
тьўнай моладзі з пэлай Францыі. Біскупы гана- 
рацца ёю, але яна ўжо ня ёсьць такой, якой 
была раней. ЛЙны ўжо ўнезалежніліся ад цар- 
коўнай герархіі і стварылі свой напрамак, -- 
прыймаюць нават ў свае рады камуністаў! Іх- 
ныя заклікі, маніфэсты, прапагаваныя на гэтым 
зьлёце, прыпамінаюць ярка камуністычныя, як 
паправа лёсу работнікаў, хоць і слушныя самі ў 
сабе, гле лішне левыя... А словы «хрысьці- 
янскі», збо і «Хрыстос» ледзь чутку пару разоў 
успомнены. 

На зьлёце прысутнічалі: кардынал Марті, не- 
калька Біскупаў і сьвятары -- душпастыры мо- 
ладзі. Пасьля кардынал сказаў, што рабочая мо- 
ладзь «прайшла вялікую эвалюцыю і ўжо ня 
будзе-парагвіяльнай. Ці ўдасца ёй утрымацца 
пры хрысьціянскай ідэі, будзе многа залежыць 
ад евангелізацыі і ад таго, на колькі Царква 
здолее пакіраваць ёю ў гэтым напрамку, не на- 
рушаючы ейнае ініціятывы. 


ж 
КАРДЫНАЛ ДАНІЭЛЬУ: Памёр нядаўна на 
ўдар сэрца ў Парыжы, маючы 69 гадоў, -- вы- 
датны публіцысты, вучоны, знаўца хрысьціян- 
скай старадаўнасьці. Праз доўгі гады студыяваў 
і чытаў лекцыі ў гэтай галіне. Супрацоўнічаў 


ыма 

пры манумэнтальнай гісторыі Царкквы першых 
стагодзьдзяў і сам напісаў вартнасную «Гісто- 
рыю Жыдоўскага Хрысьціянства». Студыюючы 
пачаткі Царквы, апрача кніг са сваей спэцыяль- 
васьці, напісаў шэрэг працаў і артыкулаў на 
праблемы сучасныя. Чытаецца ўсё зь вялікай 
прыемнасьцю дзеля прыгожага стылю і цікава- 
га зьместу. 
ж 
ЗАЎВАГА: Цяпер лік кардыналаў сягае 132. 
А 109 зь іх не мае яшчэ па 80 гадоў і маюць 
права выбіраць Папу. На агульны лік карды- 
тналаў прыпадае 58 з Эўропы, 9 з Афрыкі, 18 
з Паўн. Амэрыкі, 16 з Паўдн. Амэрыкі, 9 з Азіі, 
4 з Аўстраліі і Акіяніі; а рэшта з іншых месцаў. 
(На беларускага кардынала ўвесь сьвет яшчэ 
чакае!). 
БЗ 
ВАРТАСНАЕ АДКРЫЦЬЦЕ: Нядаўна ў мяс- 
цовасьці Ізоля пад Рымам у базыліцы знайдзе- 
ны саркафаг з мошчамі-рэліквіямі сьвятога 
Гіппаліта мучаніка, які жыў у г. 170--235. На 
саркафагу зьмешчаны надпіс: «Тут спачывае ба- 
таслаўлёны Гіппаліт мучанік». Ён ёсьць ведамы 
ў гісторыі Царквы як выдатны пісьменнік. Ба- 
раніў праўды веры супраць тагачасных гэрэ- 
зіяў, выясьняючы сьв. Пісьмо; пісаў багаслоў- 
скія трактаты аб Богу, аб ускрашэньні памёр- 
шых і інш. 
ж 
СУСТРЭЧА КАТАЛІКОЎ З БУДДЫСТАМІ: 
На Цэйлёне сустрэліся з будыйскімі багасловамі 
і манахамі. Прыбылі Біскупы з Сыяму, Ляосу, 
Камбоджы і інш. Прысутны быў з Сакратары- 
яту для нехрысьціян Монс. Россано. Учасьнікі 
разважалі далейшую супрацу ў абароне чалаве- 
чага жыцьця і аб навучаньні ў школах і ў сьвя- 
тынях маральных прынцыпаў. Пасьля гутарак 
усе разам адбылі мэдытацыю ў буддыйскай 
сьвятыні. 
ж 


ПЛЕБІСЦЫТ У СПРАВЕ РАЗВОДАЎ . ІТА- 
ЛІЯ: У маі г.г. адбылося гэтае рэфэрэндум. Ра- 
ней парлямант правёў пастанову, дазваляючы 
цывільныя шлюбы і разводы. Найбольш дама- 
галіся гэтага камуністы і і людзі абыякавыя для 
рэлігіі. Аднак значная частка каталікоў гала- 
савала супраць такой пастановы і дамагаліся 
плебісцыту. Народ італьянскі ледзь ня ўвесь -- 
каталіцкі і ў канкардаце была пастанова ня 
ўводзіць разводаў, бо разводы супраціўляюцца 
Божаму праву, якое кажа, «Што Бог злучыў, 
чалаБек хай не разлучае!» Аднак на плебісцыце 
599/о рашыла дапусьціць разводы. Праўда, ня- 
мала пракананых каталікоў галасавала на ка- 
рысьць разводаў -- толькі дзеля супакою ў краі, 
бо добрыя каталікі і так ня будуць з разводаў 
карыстаць. Значыць, лепш было б не назна- 
чаць плебісцыту... 


ЛІТВА (Летува): СССР працягвае прасьлед 
рэлігіі. У школах змушаюць дзяцей выступаць 
супраць рэлігіі высьмейваюць рэлігію, драж- 
няць дзяцей і крыўдзяць іх. Ставяць горшыя 
ацэнкі з усіх прадметаў у атэстатах, каб не да- 
пусьціць моладзь да сьвятыняў і напіхаюць та- 
кіх, хто верыць у Бога, хто моліцца і ходзіць на 
набажэнства. Напрыклад, даюць заданьні пісаць 
школьныя працы супраць рэлігіі або рысаваць 
антырэлігійныя карыкатуры. Выпытываюць дзя- 
цей пра бацькоў крытыкуюць старшых за «ня- 
культурнасьць» і інш. -- твораць дыскрыміна- 
цыі і паніжэньні. 

Ёа 

ЧЭХА-СЛАВАКІЯ: Не зважаючы на і так не- 
дастатковы лік сьвятароў, урад камуны часта 
забараняе -- без-дай прычыны -- выконваць 
духоўныя абавязкі -- якраз самым найлепшым 
і ахвярным сьвятаром. Аднаго сьвятара ў Ста- 
рой-Любоўі звольнілі зь месца дзеля таго, што 
прымаў міністрантаў і вучыў іх прыслужываць 
да набажэнства-Літургіі, пасьвячаў дамы падчас 
калядаваньня, а на казаньнях гаварыў супраць 
атэізму. Іншага сьвятара ўрад звольніў з па- 
рахвіі, бо ён у вольным сваім часе мыў вокны 
для заробку, бо якобы сьвятары не маюць права 
трудзіцца для заработку... 

яе 


ПОЛЬШЧА: Нядаўна Ватыкан 'б'явіў, што 
рашыў дагаварыцца з камун. урадам. Гэта, ве- 
дама, было б пажадана, каб далося ўнармаваць 
адносіны Царквы з урадам, аднак і тут урад- 
камуны зручна інтрыгуе, каб адарваць Камітэт 
Біскупаў ад добрых адносінаў з Ватыканам. 


АФРЫКА -- ЗАІР: І тут каталіцкая Царква 
мае свае клопаты, хоць прычыны іншыя: Урад 
імкнецца афрыканізаваць каталіцкія сСьвяткі. 
Нядаўна ўрад заявіў Біскупам, што Сьвята Ка- 
лядаў -- Божага Нараджэньня ня будзе публіч- 
ным сьвятам, бо яно -- не «афрыканскае», Да- 
пускаецца затое сьвяткаваньне 24-га сьнежня, 
як памятка праклямацыі Канстытуцыі... 

ВЯ 

НЯМЕЧЧЫНА. ЛІК СЬВЯТАРОЎ ПРЫБЫ- 
ВАЕ: У Зах. Германіі ў 1973 г. было на 189/9 
больш кандыдатаў да сьвятарства, чым у про- 
шлы год, значыць, пачаў узрастаць лік духа- 
венства. Цяпер налічаецца 20 тысяч сьвятароў 
сьвецкіх і 6 тысяч законных, 180 сталых дыяка- 
наў, 4 тыс. законных братоў і 80 тысяч зак. ся- 
сьцёр, 2,500 катэхістаў. Лік каталікоў даходзіць 
да 30 мільёнаў. 

ЕЗ 

Др. Г. КІССІНДЖЕР У ПАПЫ: Сакратар Ста- 
ну, будучы ў Рыме, наведаў таксама і Папу і 
гутарыў з ім больш гадзіны. Папа выявіў шчы- 
рае прызнаньне Кіссінгеру за заслугі на рэч су- 
пакою на сьвеце. Была закранутая справа Еру- 

саліму. Павал УІ выразіў жаданьне, каб гэты 
горад, як сьвятое месца трох рэлігіяў, што пры- 
знаюць аднаго Бога (хрысьціян, мусульманаў і 
ізраэлітаў), быў заўсёда для іх даступны. Таму 
Ерусалім павінен мець праўны статут, гваран- 
таваны ня толькі Ізраілю, але наагул усім рэлі- 
гіям і карыстаў з міжнароднае апекі. 
ж 


ЧАСТКОВАЯ СТАТЫСТЫКА З АФРЫКІ: 
Канфэрэнцыя 5-ці афрыканскіх дзяржаваў -- 
Малезіі, Замбіі, Уганды, Танзаніі і Кеніі выда- 
ла статыстыку -- паказвае прагрэс царкоўнага 
жыцьця. Насельніцтва, узятае супольна, наліч- 
вае 45 мільёнаў людзей, Лік каталікоў з двух 
з паловай мільёнаў дайшоў блізка да 10-ці 
міл. Сьвятароў мясцовых -- з 280 да 1159. За- 
конных сясьцёр -- з 1269 да 4844 і зак. братоў 
405. -- Сьвятая Літургія пераложаная на ўсе 
галоўныя народныя мовы. Праўда, яшчэ ня здо- 
лелі перекласьці Сьв. Пісьмо на ўсе дыялекты, 
якіх тут вельмі шмат: бо, напрыклад, у Малезіі 
-- 8 дыялектаў, у Кеніі -- 40, у Угандзе -- 34, 
у Замбіі 18. Аднак, колькі магчыма, переклады 
такія пашыраюцца пасьпяхова. Стары Запавет 
атрымаў менш перекладаў, але Новы становіцца 
даступны ўсім. 

Э 


ЗЛУЧ. ШТАТЫ АМЭРЫКІ: Сусьветная ФЭ- 
ДЭРАЦЫЯ МЭДЫКАЎ разаслала да ўсіх дакта- 
роў на цэлым сьвеце мэмарыял з прозьбай, каб 
падпісалі дэклярацыю, так назв. «Прысяга Гіп- 
пократа» аб ахове жыцьця, прынятую Міжна- 
родным Згуртаваньнем Мэдыкаў 1947 г. Гэтыя 
падпісы маюць быць прадстаўленныя на Між- 
народным Кангрэсе, які адбудзецца ў кастрыч- 
ніку г.г. у Букарешце па справе насяленьня зям- 
лі. Зьмест гэтае прысягі ёсьць такі: «З самай 
існасьці мэдыцыны задача яе ёсьць наступная: 
-. служыць жыцьцю -- ня толькі, калі яно сла- 
бое, але ад самаго яго пачацьця. Мэдыцына па- 
вінна мець абсалютны рэспэкт для чалавечага 
ЖЫЦЬЦЯ, ня гледзячы на век, хваробу, недалуж- 
насьць і ступень залежнасьці». 

ж 


ТРЫ ЭКУМЭНІЧНЫЯ ЦЭНТРЫ: Папа Павал 
УІ-ы з нагоды Сьвятога Году -- для суерэчы і 
дыялёгу каталікоў устанавіў ТРЫ ЦЭНТЫ: з 
пратэстантамі у Асыжу, з праваслаўнымі у Ба- 
ры і з не-хрысьціянамі ў Ерусаліме (з жыдамі 
і з магэматанамі). Арганізацыяй Цэнтраў і іх 
утрыманьнем у актыўнасьці мае заняцца Папскі 
Сакратарыят для Адзінства Хрысьціян. 

ж 

ВАТЫКАН: На запрашэньне Апостальскага 
Пасаду на Сынодзе Біскупаў у Рыме мае быць 
прысутны прадстаўнік Сусьветнай Рады Цэрк- 
ваў, яе галоўны Сакратар пастар др. Поттэр. Ён 
мае выступіць з дакладам на тэму: «Эвангеліза- 


цыя мадэрнага сьвету». Сынод адбыўся ў во- 
сені г.г. 

ж 

ВІЗЫТА Ў МАСКВЕ: На жнівень выбрана 19- 

асабовая дэлегацыя ад важнейшых вера-выз- 
наньняў у Злуч. Штатах Амэрыкі, каб пагута- 
рыць з праваслаўнаю Царквою. Мэтай візыты 
ёсьць -- бліжэйшае пазнаньне адных з другімі, 
супраца ў галіне багаслоў'я, экуменізму і хары- 
татыўнай дзэйнасьці. 

ж 

ДА СЯМ'І Ў ВЕНГРЫІ: Мадзярскі ўрад зьмя- 

ніў палітыку на карысьць сям'і. Раней давалі 
ўсялякія палёгкі для сем'яў, каб не дапусьціць 
дзяцей: аборты і інш. спосабы. У выніку гэтага 
Венгрыя зышла у разросьце народу да нуля! 
Бо дзьве трэція часткі дзяцей гінулі ў абортах. 
На такое ганебнае нішчэньне народу ўдэрылі на 
алярм мадзярскія жанчыны. Мадзярская Рада 
Жанчын прычынілася да зьмены ўрадовай та- 
літыкі дэмаграфічнае. Цяпер урад выдаў прад- 
пісы, каб паўстрымаць працэсе сьмерці народу. 
Юлюбы маюць адбывацца ў 30 дзён пасьля згла- 
шэныня кандыдатаў да жанімства, каб нераз- 
Бажна не сьпяшаліся са шлюбам. Урад мае да- 
ваць дапамогу з рацыі нараджэньня дзіцяці. Бо 
дасюль 139/0 жанчын працуе для заработку. Дык 
Рада Жанчын дамагаецца большай дапамогі 
бярэменным і радзячым жанчынам, каб яны 
маглі ўтрымацца і спаўняць сваю ролю матак 
у цяперашнім цывілізаваным сьвеце. 

Ёа 


ПРЫГАТАВАНЬНІ ДА СЬВЯТОГА ГОДУ: 
Ідуць у базыліцы сьвятога Пятра апошнія пры- 
гатаваньні перад Сьвятым Годам. Літургію для 
пілігрымаў будзе адпраўляць Папа нядзелямі а 
гадз. 9,30 

Вялікая ўвага зьверненая на місіі: адбу- 
дзецца ў Рымі ДЗЕНЬ МІСІЯЎ -- пасьвячаны 
каталіцкім місіям на цэлым сьвеце: малітвы, 
студыі, сустрэчы дэлегатаў і спэцыялістаў. У 
дзень перад Вялікадням адбудзецца ўрачысты 
хрост катэхумэнаў-дарослых: Яны прыбудуць 
выбраныя з розных народаў, прысланыя місія- 
нэрамі, -- да базылікі Сьвятога Паўла, Апостола 
Народаў. 

зе 

СУСЬВЕТНЫ СЫНОД БІСКУПАЎ: Ватыкан- 
скае радыё паведаміла, што гэты Сынод пач- 
нецца 20 варасьня. На пачатку -- Літургія ў ба- 
зыліцы Сьвятога Пятра пры ўдзеле Папы. Тэма 
Сыноду -- евангелізацыя сьвету. З розных кан- 
тынэнтаў прыбудуць прадстаўнікі -- Дэлегаты- 
Біскупы. Яны выкажуць праблемы, цяжкасьці, 
патрэбы, вопыты і пытаньні з галіны місіяў у 
сваіх краёх. Іхныя даклады будуць разважаныя 
ў дыскусіях на Сынодзе. Сярод дэлегатаў і эк- 
спэртаў, зьвязаных з апостольствам Божага 
Слова; будуць дзьве жанчыны. 


ГА» 

НЕБАСЬПЕКА ДЛЯ МОЛАДЗІ: Нядаўна апу- 
блікаваны рапарт Канфэрэнцыі БІСКУПАЎ у 
Польшчы выявіў вялікі неспакой-трывогу. Пры- 
чына: школы імкнуцца да выхаваньня дзяцей 
і моладзі ў духу атэізму і праводзяць сьвецкую 
маральнасьць сэксуальную, выклікаючы незда- 
ровае хваляваньне і згаршэньне ў грамадзтве. 
Мэтады адносна такога выхаваньня, падаваныя 
сродкамі ўрадовай і школьнай публікацыі, ёсьць 
праціўныя людзкой годнасьці дзяцей і моладзі, 
нарушаюць хрысьціянсскае сумленьне і права 
бацькоў. Усё гэта праводзіцца са шкодай для 
грамадзкага дабра і для маральнасці сем'як і 


З беларускагаа жыцьця 


СЬВЯТАРСКІ ЮБІЛЕЙ 
АЙЦА ЎЛАДЗІМІРА ТАРАСЭВІЧА 


26 траўня 1949 т. быў рукапаложаны ў сьвя- 
тары а. Уладзімір Тарасэвіч, манах бэнэдыктын- 
скага манастыра ў Лаял ля Чыкага. Радзіўся ён 
у Беларусі. Маладым хлапчуком выехаў у Злу- 
чаныя Штаты Амэрыкі, дзе ў тым часе знахо- 
дзіліся ведамыя сьвятары беларусы: яго дзядзь- 
ка Іван Тарасэвіч і Язэп-Апанас Рэшаць. 

Айцец Уладзімір вышэйшыя студыі здабываў 
у рымскіх унівэрсытэтах: Грэгорыянум і ў Пап- 
скім Усходнім Інстытуце. Ён меў добрую нагоду 
шмат падарожнічаць па Эўропе, Блізкім і Ся- 
рэднім Усходзе. Калі а. Іван Тарасэвіч пачаў ар- 
ганізаваць ў Чыкага беларускі рэлігійны цэнтр 
і парахвію, хутка далучыўся да яго а. Уладзімір 
і пасьля пераняў кіраўніцтва. 

Прыгожая царква і абшырная пры ёй заля 
сталіся запраўдным цэнтрам рэлігійнага і гра- 
мадзкага жыцьця беларусаў у Чыкага. Адведалі 
іх дастойныя госьці: кардыналы Маерс і Кодзі, 
таксама беларусы з розных куткоў сьвету. А 
сколькі-ж адбылося там зборак, дакладаў, зка- 
дэміяў! 

Ювілей 25 гадоў сьвятарства айца Ўладзіміра 
--тэта нагода шчырай падзякі Богу за ўсе лас- 
кі нятолькі для самога юбілята, для яго сям'і, 
але і для ўсіх тых, хто зь ім супрацоўнічае. 


АЙЦЕЦ РОБЭРТ ТАМУШАНСКІ -- 
ДОКТАРАМ ФІЛЯЗОФІІ 


Пасьля заканчэньня батаслоўскіх студыяў У 
Нямеччыне (Кэнігцтайн) а. Робэрт пераехаў у 
Лёндан і працаваў у беларускай школе для 
хлапцоў. Адначасна ён прадоўжваў студыі на 
лёнданскім унівэрсытэце. 12 ліпня 1974 г. ён 
абараніў дакторскую працу на тэму: «Нямецкія 
словы ў беларускай мове». Студыюм айца Таму- 
шанскага датычыць разьвіцьця беларускай гі- 
старычнай лексікі і ўплыву на яе нямецкай 


адзінак. Бацькі дамагаюцца ад школьных ула- 
даў і ад іншых арганізатараў, каб давалі пісьмо- 
выя дэклярацыі, што іхныя дзеці будуць магчы 
спаўняць рэлігійныя абавязкі сьвяточнымі дня- 
мі -- хадзіць у касьцёлы, асабліва нязелямі на 
набажэнства. 

Ясна, што ў Полыцчы школьная атэістычная 
акцыя завастрылася пад уплывам і націскам 
бязбожнае Масквы. Вельмі паніжаючы даведы- 
вацца пра гэта, што польскае грамадзтва пад- 
даецца, будучы духова і культурна вышэйшым 
ад маскоўскага, пад гегемонію чужацкай дыкта- 
туры... 


мовы. Крыніцамі гэтай рэдкай працы зьяўляюц- 
ца помнікі пісьменнасьці ХУ- ХХІ стагодзьдзяў. 
Аўтар дакторскай працы прааналізаваў каля 300 
розных слоў нямецкага паходжаньня, зь якіх 
шмат ужываюцца й сяньня, прыкладам шма- 
лец, шнур, шпілька, варцабы, варта, вата і інш. 

Рэдакцыя «Б. Шл.» жадае далейшых посьпе- 
хаў а. др. Тамушанскаму як у сьвятарскай так 
1 ў навуковай працы. 


25-Я ЎГОДКІ СУЖЭНСТВА 
СПАДАРСТВА МІХАЛЮКОЎ 


14 верасьня 1974 г. Янка і Алёна Міхалюкі 
сьвяткавалі 25-я ўгодкі свайго сужэнства, а іхні 
найстарэйшы сын Алік 21 год жыцьця. 

Гэта сямейная нагода перарасла спадзявань- 
ні юбілятаў. Заля Школы Сьв. Кірыла Тураў- 
скага была перапоўненая гасьцьмі зь Лёндану, 
з Манчэстэр, з Брадфорд... А былі нават і з 
Беларусі, з Аўстраліі! 

Сп. Янка Міхалюк ужо ад некалькі гадоў 
зьяўляецца Старшынёй ЗБВБ і сябрам Управы 
Ангельска-Беларускага Таварыства, а спадары- 
ня Міхалюк сяброўкай Управы Лёнданскага Ад- 
дзелу ЗБВБ. Абое цешуцца вялікай пашанай і 
хіба не памылімся, калі назавём гэтага прычы- 
ны: саліднасьць Іхняга сямейнага жыцьця (вы- 
гадавалі трох сыноў як дубоў), шчыры і дзейны 
патрыятызм, ветлівая гасьціннасьць. 

«Сватам» у час урачыстасьці быў сп. А. Здан- 
ковіч. Ён удзяляў голас прамоўцам, якія вінша- 
валі «маладую пару», а якая запраўды трымаец- 
ца молада і бадзёра. У цёплых словах віталі сп- 
ва Міхалюкоў а. прот. Янка Абабурка, сп. Тодар 
Кажаневіч. а. Я. Гэрмановіч, сп. Я. Сяўковіч, 
сп-ня В. Рыч, біскуп Ч. Сіповіч, 

Багата застаўленыя сталы стравамі і напіт- 
камі, беларускія песьні, вясёлая моладзь і скокі 
-- ўсё гэта стварыла настрой запраўднага бела- 
рускага вясельля. За пажаданьні і за падаркі 

ўканцы падзякаваў усім сп. Я. Міхалюк. Аста- 
ецца толькі яшчэ раз пажадаць, каб пара «ма- 
ладых» дачакала шмат унукаў, залатога юбілею 
і каб папрацавала яшчэ нямала гадкоў пры доб- 
рым здароўі на славу Бога і Беларусі. 

Шмат год жывуць-жывуць хай нам! 


28-МЫ АГУЛЬНЫ ЗЬЕЗД ЗБВБ 

29 жніўня 1974 г. ў Беларускім Доме ў Лёнда- 
не адбыўся чарговы 28-мы Агульны Зьезд 
ЗБВБ. Было прысутных 30 сяброў-дэлегатаў. 
Зьезд адчыніў сп. Я. Міхалюк, Старшыня ўсту- 
паючай Галоўнай Управы. Малітвай Госпада 
«Ойча наш» Зьезд распачаў сваю працу. Пасьля 
праверкі Мандатнай Камісіяй (у складзе: з. Я. 
Пякаркага, Я. Мазуры і Я. Калбасы) права- 
моцнасьці мандатаў удзельнікаў Зьезду, быў 
выбраны яго Прэзыдыюм у асобах: сп. А. Ла- 
шук -- Старшыня; спадары А. Зданковіч і П. 
Навара -- сакратары. 

Сп. Я. Міхалюк паінфармаваў аб дзейнасьці 
ЗБВБ ў мінулым годзе. Унутраная дзейнасьць 
праводзілася пад наглядам Галоўнай Управы па- 
асобнымі Аддзеламі (Аддзелы ў Лёндане, Брад- 
фард, Манчастер і Бэрмінгам) і рознымі іхнімі 
сябрамі. Кожны з Аддзелаў зьяўляецца адказ- 
ным за дамы -- уласнасьць ЗБВБ, якія маюць 
вызначаных адміністратаў. У двох зь іх (Брад- 
форд і Манчастар) знаходзяцца клюбы. ЗБВБ 
ёсьць матар'яльна абяспечанай арганізацыяй. 
Крыніцай даходаў ёсьць апрача сяброўскіх 
складак надвыжка з адміністрацыі Дамоў, клю- 
баў і гаражоў. 

Ва ўсіх асяродках зарганізаванага беларуска- 
та жыцьця ладзіліся нацыянальныя (25-га Сака- 
віка, угодкі слуцкага паўстаньня) і рэлігійныя 
сьвяткаваньні. Таксама сябры Галоўнай Упра- 
вы і прадстаўнікі паасобных Аддзелаў прыймалі 
удзел у розных міжнародных Зьездах; канфэ- 
рэнцыях і маніфэстацыях. 

Пры ЗБВБ ёсьць зарганізаваная Харытатыў- 
ная Сэкцыя, у якую звычайна пераказваецца 
надвыжка даходу ЗБВБ. З яе касы часткова 
пакрываюцца выдаткі выходзячато ўжо ад дзе- 
вяці гадоў ангельскага журналу беларусаведы. 
Дзякуючы ахвярнасьці сяброў ЗБВБ яно нада- 
лей астаецца арганізацыяй жывой і карыснай 
ня толькі для беларускай грамады ў Вяліка- 
Брытаніі, але асьмельваемся думаць і для бера- 
рускага народу ў цэласьці. Аб жывучасьці ЗБВБ 
сьведчыць між іншым і тое, што на 30 удзель- 
нікаў гэтага Зьезду, было толькі 6 чалавек, якія 
былі на першым Агульным іьезьдзе, які адбыў- 
ся ў Лёндане ў 1947 г. Рэшта -- гэта ўжо новыя 
сябры. Нажаль, замала у нас уцягнута моладзь 
у грамадзкае жыцьцё! 


Пасьля перавыбараў у новую Галоўную Упра- 
ву увайшлі: сп. Янка Міхалюк -- Старшыня, сп. 
Тодар Кажаневіч і сп. Александар Лашук -- 


Заступнікі Старшыні; Павал Асіповіч -- Скарб- 
нік; Алесь Зданковіч -- Сакратар; спадары Пя- 
грусь Калбаса і Павал Навара -- Сябры Упра- 
вы. У Наглядную Раду і Сяброўскі Суд былі 
выбраныя: адвакат Г. Пікарда, сп-ня Лёля Мі- 
халюк і сп. Янка Сяўковіч. 

Зьезд закончыўся адсьпяваньнем беларускага 
нацыянальнага гімну: «Мы выйдзем шчыльны- 
мі радамі». 

Наступнага дня ў нядзелю 30 чэрвеня былі 
адпраўленыя Літургіі: для каталікаў у Марыян 
Гаўз, для праваславных -- у англіканскай цар- 
кве сьвятога Сіласа. 


ПЕРШАЯ СУСЬВЕТНАЯ СУСТРЭЧА 
БЕЛАРУСКІХ ВЭТЭРАНАЎ 


17- 18-га жніўня 1974 г. у Манчэстары, Ан- 
глія, адбылася Першая Сусьветная Сустрэча Бе- 
ларускіх Вэтэранаў, што ўшанавала 30-я ўгодкі 
ўтварэньня Беларускае Краёвае Абароны, па- 
мяць загінуўшых за волю Бацькаўшчыны Бе- 
ларусаў ды на сваей працоўнай сэсіі ў суботу 
1Т-та жніўня абмяркавала мерапыемствы для 
актывізацыі працы беларускіх вэтэранаў у Воль- 
ным Сьвеце. Сустрэчу рыхтавалі два спэцыяль- 
на створаныя камітэты, а кіраваў ёй сп. Х. Ка- 
жаневіч. Створаны Камітэт Сувязі Быўшых Бе- 
ларускіх Вайскоўцаў. Старшынёй выбраны бе- 
ларускі пісьменьнік К. Акула, сябрам -- сакра- 
тар «Пагоні» сп. А. Маркевіч. Даручана ім за- 
прасіць да працы сяброў-вэтэранаў з Таронта. 
Заданьне КСБВ -- сувязь, збор матар'ялаў вай- 
сковага беларускага характару, выдаваньне вэ- 
тэранскага часопісу. 

У нядзелю былі ўрачыстыя службы ў мясцо- 
вых беларускіх цэрквах, а ў царкве Жыровіц- 
кае Божае Маці высьвяцілі мэмар'яльную дош- 
ку, на якой напісана: «Тым, што працавалі, зма- 
галіся й памерлі, каб жыла Беларусь». У цар- 
коўнай залі адбыўся банкет, а пасьля яго акадэ- 
мія, Даклад пра БКА, становішча нашых вэтэра- 
наў на выгнаньні, амаральнасьць маскоўскай 
акупацыйнай сыстэмы чытаў пісьменьнік К. Аку- 
ла. Аднагалосна былі прынятыя прапанаваныя 
рэзалюцыі. 

Актыву беларускіх калёніяў у Манчэстары й 
Брадфардзе належыцца вялікая падзяка за доб- 
рую падрыхтоўку Сустрэчы. У Сустрэчы ўдзель- 
нічалі беларускія вэтэраны з Аўстраліі, Канады, 
Гішпаніі, Францыі і Англіі. 

Суродзічаў, зацікаўленых вэтэранаў просім 
зьвяртацца на наступны адрас: 


КЭВУ, 57 Кіуегааіе Ауе., Тогопю 6, Опі., Сапава 


СЬМЕРЦЬ І ПАХОВІНЫ ОБЭРОНА ГЭРБЭРТА 


21 ліпня 1974 г., седзячы ў фатэлі ў сваім ма- 
ёнтку ў Пікстон Парк, Дальвэртон, няспадзявана 
заснуў на векі Обэрон Марк Гэнрык Іво Молінэ 
Гэрбэрт пражыўшы 52 гады. 

Бацька Обэрона Обрэй Гэрбэрт, малодшы сын 
лёрда Карнарвон, быў членам парляманту ў га- 
дох 1911-1923. Здольны палітык памёр у мала- 
дым веку, маючы 43 гады жыцьця. Маці Обэрона 
Марыя -- адзіная дачка ірляндзкага лёрда Дэ 
Вэшці -- дачакалася пажылых гадоў і памёрла 
ў 1970 г. 

Обэрон скончыў сярэднюю эдукацыю ў веда- 
май школе Айцоў Бэнэдыктынцаў у Ампэл- 
форс, адзін год студыяваў на унівэрсытэце ў Окс- 
форд. Калі пачалася другая сусьветная вайна, 
жадаў уступіць у войска. Збракаваны дзеля плос- 
кіх ног брытанскімі ваеннымі ўладамі, уступіў У 
польскую армію, дзе дайшоў да чыну афіцэра і 
атрымаў розныя польскія ганаровыя адзнакі. Ка- 
лі вайна закончылася, Гэрбэрт будучы жыцьёва 
абяспечаным, прымаў вельмі актыўны удзел у 
эмігранцкім жыцьці розных нацыяў. Яго прозь- 
вішча можна было знайсьці адначасова у такіх 
арганізацыях: Ангельска-Беларускае Тавары- 
ства, Ангельска-Польскае Т., Ангельска-Альбан- 
скае Т., Ангельска-Украінскае. Было-б гэта дзіў- 
на-сьмешным, каб Гэрбэрт будучы «ўсюды», не 
апраўдваў свайго удзелу ў розных арганізацыях 
сваей дзейнасьцю. Яго шырокія пагляды, ары- 
стакратычны размах, сувязі з найбольш выдат- 
нымі брытанскімі дзеячамі давалі запраўдную 
змогу дапамагчы розным арганізацыям. 

З беларусамі О. Гэрбэрт быў зьвязаны больш 
20 гадоў. Перш быў сябрам Управы Ангельска- 
Беларускага Таварыства, пасьля яго Старшынёй. 
Тры дні перад сьмерцю старшынстваваў на па- 
седжаньні Таварыства, на якім між іншым бы- 
ла парушаная справа адсьвяткаваньня 20-ых 
угодкаў існаваньня. Апошнімі гадамі лічыў сябе 
парахвіянінам беларускай каталіцкай царквы ў 
Лёндане. 

Трэба тут успомніць некалькі важнейшых ма- 
мэнтаў зь беларуска-ангельскага жыцьця, у якіх 
удзел Гэрбэрта быў неабходным. Да такіх нале- 
жаць урачыстыя прыняцьці ў найслаўнейшых 
гатэлях і залях у Лёндане з нагоды сьвяткавань- 
няў 25-га Сакавіка; прыняцьце ў брытанскім 
парляманце, дзе прамаўлялі Мікола Абрамчык і 
Ормсбі Гор (цяпер лёрд Гарлех). Было гэта аку- 
рат, калі В. Брытанію адведвалі Хрушчоў і 
Булганін. 

Незабыўнай астаецца ў нашай памяці гасьцін- 
насьць Гэрбэрта для беларусаў, асабліва для 
школьнікаў сь. Кірылы Тураўскага; яго прамова 
ў дзень адчыненьня Б. Бібліятэкі і Музэю. 


Гэрбэрт быў чалавекам, якога ня можна было 
не заўважыць, дзе-б ён не зьявіўся. Вялізнага 
росту, нос нязначна арліны, быстрыя усьміхаю- 
чыяся вочы, дыстынгаваныя манеры, якіх ня 
губляў нават моцна выпіўшы; добра ўладаў не- 
калькімі мовамі, прабаваў прамаўляць і па бела- 
руску; добра паінфармаваны ў міжнароднай і 
брытанскай палітыцы; меў свае пагляды і меў 
сьмеласьць адкрыта іх бараніць. Меў шчырае 





Ўручэньне Обэрону Гэрбэрту Пагоні у час 
сьвяткаваньня 25 Сакавіка 1957 г. На здымцы 
ён з Пагоняй у руках. 


хрысьціянскае сэрца і шматлікім патрабуючым 
дапамагаў. Лічыў сябе парахвіянінам беларускай 
царквы на Фінчлі, куды час-ад-часу прыходзіў 
на сь. Літургію. Таму было яго воляй, каб бела- 
рускі герарх яго пахаваў, што і збылося дня 25 
піпня 1974 г. У гэтым дню біскуп Ч. Сіповіч у са- 
служэньні з а. А. Нандсонам у парахвіяльнай 
царкве ў Дальвэртон пры труне памёршага ад- 
правілі сь. Літургію; а пасьля на могілках, дзе 
таксама пахаваная і маці Гэрбэрта, адбыліся па- 
ховіны паводля бізантыйска-беларускага абраду. 
Прысутнічала шмат людзей, сярод якіх прад- 
стаўнікі абодвых палатаў, прадстаўнікі ад роз- 
ных нацыяў. Ад беларусаў прысутнічалі спадар- 
ства Міхалюкі, ад Ангельска-Беларускага Тава- 
рыства сябры яго Управы, галоўны сакратар сп. 
Г. Пікарда. На могілках, калі нясьлі цела, сьпя- 
ваў хор англіканскай царквы. Ціхі прыгожы быў 
дзень. Ліпнёвая зелень прыгатавала быццам зна- 
рок свае дываны. Рэха сьвятых гімнаў расходзі- 
лася далёка па ўзгорках спадчыны сям'і лёрдаў 
Гэрбертаў. Разам з сотнямі прысутных беларус- 
ае духавенства малітвай сплачвала доўг удзяч- 
насьці свайму дабрадзею. Вечная памяць !.. 


зе 


Дня 5 верасьня 1974 г. у беларускай капліцы 
ў Марыян Гаўз была адслужаная сьв. Літургія за 
супакой душы Обэрона Гэрбэрта біскупам Ч. Сі- 
повічам у саслужэньні айцоў А. Надсона і Т. Па- 
дзявы. Былі прысутныя на ёй сястра памёршага, 
далейшыя сваякі і сябры. Ад беларусаў была ўся 
Галоўная Управа ЗБВБ, а. Янка Пекарскі са спа- 

дарыняй, Управа і сябры лёнданскага аддзелу 
ЗБВБ, спадары Глінскі, В. Астроўскі, сп-ва Дзей- 
кі. Былі таксама сябры Ангельска-Беларускага 
Таварыства: Джоліфф, лёрд Эгрымот, Пікарда, 
Дынглі; Моррые і яго спадарыня МакМілляны, 
матка і дачка Рыч; беларускія сьвятары а. Я. 
Гэрмановіч, а. Р. Тамушанскі. 


Пасьля Літургіі ў беларускай залі школы сьв. 
Кірылы Тураўскага было прыняцьце. Тут усе з 
увагай праслухалі прамову Обэрона Гэрбэрта, 
якую ён сказаў у дзень адчыненьня Беларускай 
Бібліятэкі і Музэю 15 траўня 1971 г., а якую за- 
пісаў на магнітафоннай стужцы а. Р. Тамушан- 
скі. 


Обэрон Гэрбэрт дапамог беларусам увайсьці ў 
брытанскае асяродзьдзе, навязаць лучнасьць з 
асобамі культурнага і палітычнага кругу. Ён 
таксама паказаў брытанцам шлях, як можна 
зыйсьці да беларусаў, каб пазнаць іхні край і 
культуру, як супрацоўнічаць зь імі. 


СЬМЕРЦЬ І ПАХОВІНЫ 
А. ПРОТОЕРЭЯ УЛАДЗІМІРА САЛАЎЯ 


Дня 17 жніўня 1974 г. у выпадку самахадовым 
быў моцна паранены, пасьля перавезены ў шпі- 
таль у Бляўбойрэн (недалёка ад гораду Ульм у 
Зах. Нямеччыне), і там пасьля трох гадзін ад вы- 
падку памёр а. пратаерэй Уладзімір Салавей. Пе- 
рад сьмерцю праз нейкі час быў сьведамы, па- 
прасіў разграшэньне ад біскупа Плятона Карны- 
ляка, які разам са сваім гэнэральным вікарым 
знайходзіўся ў тым самым самаходзе. Аб трагіч- 
ным здарэньні біскуп Плятон, эгзарх украінцаў 
у Нямеччыне, паведаміў тэлефанічна біскупа Сі- 
повіча, які хутка выехаў на паховіны ў Мюнхэн. 


Хто такі быў а. У. Салавей? 


Вось перад намі адзін з дакумантаў напісаны 
ў лацінскай мове самым айцом Салаўём з 1954 г.: 
«Сштісціца уігае», бачна прыгатаваны для цар- 
коўных уладаў. У ім знаходзім наступнае: 


«Я Ўладыслаў Салавей, беларус, радзіўся 15 
верасьня 1913 г. ў Расеі ў Пецярбурзе. Мае баць- 
кі Юліян і Зося з дому Аўдзевіч былі каталікамі 
і вянчаліся ў касьцеле. Яны былі беларусамі і я 
заўсёды ўважаў сябе і ўважаю за беларуса. 


«Пачаткавыя навукі здабываў я ў Польшчы і 
Румыніі ў гадох 1921- 29. У гімназію гуманістыч- 
нага тыпу я хадзіў перш у Лодзі, а пасьля ў Вар- 
шаве (1929--1936). У гадох 1936--37 студыяваў 
філязофію і ўсходнія навукі ў варшаўскім уні- 
вэрсытэце. Наступна ў Лодзі прадоўжваў студыі 
стараславянскай мовы (1937--39). Поў году (1939) 
быў у Папскай Усходняй Сэмінарыі ў Дубно, дзе 
рэктарам тады быў а. Мурыльлё. У гадох 1939-- 
41 прадаўжаў студыі філязофіі ў віленскай сэмі- 
нарыі, якой рэтарам быў пралат Ушылла. Пер- 
шыя два гады багаслоўскіх студыяў прайшлі ў 





Вільні ў літоўска-беларускай сэмінарыі, Рэкта- 
рам у той час быў а. Тулаба. У далейшым сту- 
дыяваў у нямецкай сэмінарыі ў Айхштэд. Віце- 
рэктарам яе перш быў а. Тулаба, па ім а. Мане- 
ліс, а рэктарам а. Ян Штыглер. 


У сьвятары быў я рукапаложаны 21 ліпня 1946 
г. Я. Д. Біскупам Міхалам Ракль». 


Пасьля гэтак цяжкога і складанага шляху да 
сьвятарства нялёгка было і ў далейшым маладо- 
му сьвятару без свайго Біскупа знайсьці працу 
сярод сваіх суродзічаў. Таму быў змушаны пра- 
цаваць праз нейкі час сярод немцаў, літоўцаў, 
украінцаў і іншых нацыяў, хаця быў таксама ў 
кантакце са сваімі суродзічамі і з Біскупам Сло- 
скансам, калі гэты быў назначаны Апостальскім 
Візытатарам для беларусаў. Першага верасьня 
1955 г. а. Салавей назначаецца афіцыяльна кі- 
раўніком душпастырства сярод беларусаў у Ня- 
меччыне: Обегзегізотвег іг Ўеіззгофбепег іп Рецізб- 
Іапа. Пазыцыя гэтага замацоўваецца асабліва, ка- 
лі беларусы атрымалі свайго Біскупа (1960). Ай- 
цец Салавей быў вельмі дзейным у прыгатавань- 
ні ўдзелу беларусаў у міжнародным эўхары- 
стычным кангрэсе і хіратоніі Біскупа Ч. Сіпові- 
ча. Хутка ад свайго Біскупа атрымаў годнасьць 
мітрафорнага протоерэя. 

Айцец протоерэй Салавей любіў урачыстыя 
Божыя Службы розных абрадаў. Ён меў цікавую 


а ў 


О РОР: Катипікаё.ога 2010 


Ф Інтэрнэт-версія: Катипікас.ога 2010 


каллекцыю Літургіяў запісаную на магнітафон- 
ную стужку з сабораў Мінска, Львова, Кіева, 
Масквы. Быў музыкальным: граў на арганах, 
прыгожа сьпяваў. У час аўдыенцыі усіх беларус- 
кіх сьвятароў на чужыне у Папы Яна ХХІІ, ка- 
лі Папа вітаўся з кожным і кожнаму сказаў доб- 
рае слова, глянуўшы на айца Салаўя усклікнуў: 
«СЬе ітрозапіе еша!» Што за-імпазантная паста- 
ва! Гэта спадабалася айцу Салаўю і ён паўтараў 
з усьмешкай: «Толькі Папа мяне належна аца- 
ніў... а вы сьмяіцёся, што я за-грубы». 


Сьвятой памяці айцец протоерей быў вельмі 
пільным удзельнікам кангрэсаў «Кігфе іа Мог», 
які штогод адбываліся ў Кэнігштайн, дзе ад- 
праўляліся сааблівыя набажэнствы за прасьле- 
даваныя народы і таксама за Беларусь. 


Паховіны а. протоерэя адбыліся дня 22 жніўня 
1974 г. Перш была адслужаная сь. Літургія ў 
украінскай царкве Я. Д. Біскупам Ч. Сіповічам 
у саслужэньні Я. Д. Біскупа П. Корныльяка і 
шматлікага духавенства. Прысутнічаў ў аўтары 

таксама Я. Д. Біскуп УАПЦ Арэст. Казань у ня- 
мецкай і беларускай мовах сказаў Ўладыка Час- 
лаў. У царкве было шмат вернікаў беларусаў, 
украінцаў і немцаў. ; 


Пасьля абеду на могілках Вальдфрыдгоф бы- 
ла адслужаная вельмі ўрачыстая паніхіда. Пры- 
нялі ў ёй удзел успомненыя ўжо Біскупы, а. Ар- 
хімандрыт Міттнахт, украінскае каталіцкае і 
праваслаўнае духавенства. Над магілай прамаў- 
лялі Я. Д. Біскуп Арэст, Генэральны Вікары Ук- 
раінскага Эгзархату, пробашч з Шонгаў а. Кайс, 
сп. Бортнік ад імя беларусаў, прадстаўнік укра- 
інскага Камітэту, ад скаўтаў і ўканцы Біскуп Сі- 
повіч. Труна была ўбраная прыгожымі вянкамі і 
пакрыта бел-чырвона-белым сьцягам. 


Ля сьвежай магілы нашага дарагога айца Ўла- 
дзіміра сабралася шмат вернікаў розных нацыяў 
і рэлігіяў. Усе яны адзінакава шчыра маліліся 
за душу памёршага і ўсе былі згодныя ў тым, 
што а. протоерэй Уладзімір Салавей як добры 
сьвятар служыў для Бога, для сваей бацькаў- 

шчыны і для ўсіх людзей, як толькі мог і ўмеў, 
а навокал яго магілы -- быццам над берагам 
вечнасьці -- зацёрліся і зніклі розьніцы, якія 
паўсталі між людзьмі на працягу стагодзьдзяў. 


Рыгор Крушына 


Адзін з беларускіх паэтаў, прысутны на пахо- 
вінах, даслаў у рэдакцыю «Б. Шл.» верш, пры- 
сьвячаны памяці а. У. Салаўя. З прыемнасьцю 
тут яго зьмяшчаем. 


ВЕЧНЫ СПАКОЙ 


сьв. памяці а. Салаўя 


Дзе ёсьць вера і добрая справа, 
Там любоў у вянку хараства. 

А жыцьцё так прыгожа, яскрава 
Сьветлым позіркам б'е з-пад брыва. 


Сьвет вялікі, сьвет братніх сустрэчаў, 
Сьвет пачуцьцяў, багацьця і страт. 

Ён нікому ні ў чым не пярэчыў, 

Той, хто з Богам, дык значыцца -- брат. 


Ён маліўся за беднага брата, 
За пакутны пакінуты Край, 
Дзе няма ні свабоды, ні сьвята 
І журбою аплаканы гай. 


Ён знаходзіў суцешныя словы 
І цяплілася сьвечка ў душы, 
Аптымізм палымяны, здаровы, 
Варушыўся і ўсіх варушыў. 


А ў нядзелю нядоля людзкая 
Падступіла хвілінай цяжкой. 

Бог яго да Сябе заклікае, 
Добрым -- вечны нябесны спакой. 


Над душою Сьвятая апека, 

І няма ўжо дарогі зямной... 
А жывая любоў чалавека 
Чарадою ідзе за труной. 


Людзі, кветкі і горкі смутак, 
Сьледам сотні паніклых галоў. 
Я трымаю паперы скрутак, 
Чую боль нявымоўных слоў. 


Я хачу, заміж кветак, каб словы 
Завіліся ў жалобны настрой, 
Словы чулыя з роднае мовы: 
-- Памяць вечная. 

-- Вечны спакой. 


НЭКРАЛЁГ 


У апошняй хвіліне, калі замыкаўся ЛМ? З (141) 
«БОЖЫМ ШЛЯХАМ», прышла сумная вестка 
пра сьмерць 


Сьв. Пам. Уладыкі ІВАНА БУЧКО 
Украінскага Ерарха, 
радз. ў 1. Х. 1891 г. Памёр дня 19. ІХ. г.г. у Рыме. 
Заўсёды быў прыхільны нашаму Беларускаму 


Народу. Асабліва дзейна ўвайшоў у Беларускае 
жыцьцё тым, што быў кансэкратарам нашага 


Уладыкі Чэслава Сіповіча ў г. Мюнхэне 4. УШ. 
1960 г. подчас Эўхарыстычнага Кангрэсу. А па- 
сьля прысутчічаў на урачыстым прыняцьці дый 
высказаў нямала гарачага пажаданьня ў адрае 
Беларускага грамадзтва і 'нова-посьвячанага 
Уладыкі Чэслава. З намі зьвязаны й тым, што 
быў сталым Чытачом і добрым Падпісчыкам 
«Божым Шляхам». 


Вечная Яму Памяць! 


Рэдакцыя «Божым Шляхам» 

Пішуць да нас 


Парыж. -- Вы мне зрабілі вялікую прыем- 
насьць, перасылаючы «Байкі і іншыя Вершы». Я 
маніўся іх у Вас прасіць, але наколькі маю вель- 
мі мала даверу да цяперашняй пошты, дык ча- 
каў нагоды, каб пераслаць грошы. Хоць «Байкі» 
Вы мне пераслалі для рэцэнзіі, але я ўсёж тыкі 
Вам перашлю 23 купоны... 

«Байкі» я прачытаў ад дошкі да дошкі. Ёсьць 
іх 240. Калі ўзяць пад увагу, што «Задыяк» мае 
12 канстэляцыяў, дык Вы нам далі па 20 баяк- 
сатыр на кожную канстэляцію. 


На Бацькаўшчыне слушна маюць права ад нас 
дамагацца, каб мы пакінулі па сабе сьлед ідэі 
змаганьня, каб падтрымаць гэтую ідэю і перака- 
заць яе наступным пакаленьням. Хто ж гэта 
можа лепей зрабіць як эміграцыя, якая мае до- 
ступ да бібліятэк, архіваў, музэяў у такой меры, 
якой ня мела ніводнае пакаленьне, пачынаючы 
ад Рэнэсансу да Рэфармацыі... Баюся, што яны 
нам зробяць закіды і то, на жаль, слушныя. 


Усё гэта, а мо' амаль усе гэтыя праблемы знай- 
шлі адбіцьцё ў вашых казках і таму яны мне 
па душы: блізкія, якбы былі маімі. Я гэта гавару 
аб першай частцы, казках арыгінальных. Менш 
мне да спадобы гэтыя із Ляфонтэна ці Крылова, 
бо яны і без нашай, беларускай інтэрвэнцыі, доб- 
ра знаныя. Затое думаю, што ў Вас замала вы- 
карыстаныя прыказкі ды беларуская народная 
творчасьць. Ня думаю, каб Вы яе не зналі. Вось 
жа я і рады бы напаткаць больш народнай муд- 
расьці ды праблемаў змаганьня за існаваньне на- 
шае нацыі. 


Наагул я прачытаў «Байкі» з прыемнасьцяй: 
верш лёгкі да чытаньня, арыгінальны дык і ня 
клоніць да сну, як гэта здараецца некаторым аў- 
тарам. Дык -- за працу, дарагі Аўтар! час бя- 
жыць, дык чакаць няма чаго... Што да тэмаў, 
дык бязумоўна шмат каму яны, вашыя казкі бу- 
дуць не да спадобы, але нічога не парадзіш. Хры- 
стос таксама быў схапіўшы вяроўку, каб раза- 
гнаць ужо занадта разбэшчаных камэрсантаў. 
Памажы Вам, Божа! 

Пытаеце, ці маю намер наведаць Ангельшчы- 
ну? Тымчасам не. Сьвет вялікі, што і па адным 
разе ня хопіць часу яго агледзіць... Ул. Ш. 


98 тр. 1974. 


Дарагі Рэдактар «Божым Шляхам»! 

Ужо даўнавата як выслаў Вам 10 даляраў, спа- 
дзяюся, што Вы ўжо атрымалі? Хіба Вам ведама, 
што ў нас здаўна бунтаваліся паштары і на га- 
лоўнай перасылцы ў Сыднэй сабралася больш як 
4-ы мільёны ўсялякіх пераказаў, як падавала ра- 
дыё. Дык пройдзе нямала часу, пакуль усё ўпа- 
радкуюць. Ну, нейкім «цудам» трапіла ім пад ру- 
ку мая ад Вас кніжка «Байкі і інш. вершы»... 


Ужо жонка яе адчыніла, а й я вельмі ўцешыў- 
ся і зара-жа пачаў чытаць. 

Як на тую бяду, трапілася ў нас пільная рабо- 
та--зрабіць неадкладна. Аднак-жа я ня мог ад 
кніжкі адарвацца -- аж тая «пільная» ў нас ра- 
бота так і асталася на «пачакай!». Ведама, жонка 
сварыцца: «Што ты так прыналёг? як перад кан- 
цом сьвету...» Але нічога не памагло: клікала 
спаць -- нічога! праседзіў так і да самае раніцы, 
хоць напамінала: «Заўтра раніцай трэба йсьці на 
работу!...» 

Кажу ёй: «Панараві крыху, як пачнеш ты сама 
чытаць, тады ня ведама, хто на каго будзе кры- 
чаць». 

Назаўтра вярнуўся я з працы, а вячэра й не га- 
това! Дый шчыра яна сама прызналася: «Дарэм- 
на ўчора на цябе сварылася: цэлы дзень Вінцу- 
ковыя «Байкі» чытала. Проста нейкія чары: Да- 
сюль нямала кніжак чытала, дык магчыма было 
затрымацца. А гэтую аніяк нельга адкладываць: 
адну канчаеш, зараз дальшая й няма сілы адар- 
вацца! -- 

Так сапраўды, пачаўшы чытаць Байкі Вінцука 
Адважнага, нельга іх перарваць, бо адна лепшая 
за другую. Гэта твор, якога так неставала ў бела- 
рускай пасьля-ваеннай літаратуры! Шмат часу 
пройдзе, пакуль Беларусы здабудуць новага та- 
кога байкапісца... 

Байкі чытаюцца лёгка й зразумела. Кожную 
можна прымяркаваць да сябе і да нашых абста- 
вінаў. Раз-два прачытаўшы, можна ўжо іх дэ- 
клямаваць, Я шмат чытаў вершаў, але неяк ні- 
воднага ня мог запамятаць -- неяк не даюцца. 
Ёсьць такія-сякія пытаньні, алі гэта неважна: 
важна тое, што гэтакая кніжка пайшла па сьве- 
це, а я вельмі дзякую за аўтаграф. 

Вось і ўся мая крытыка, якой Вы прасілі ад 
мяне: што на розум прышло, тое й напісаў. Як я 
сказаў вышэй: вышаў твор «БАЙКІ» сусьветнай 
славы! Можна было-б паўтарыць, што сказаў 
Пушкін: «Я памятнік сабе нярукатворны збу- 
даваў». 

На вялікі жаль, не магу кніжкі разаслаць па 
людзях, бо толькі таму, што беларусаў тут, у 
Альбаны, няма. Іншая справа ў Пэрт: там іх ня- 
мала, але я там не маю ніякага ўплыву. 

Не магу паўстрымацца, каб не сказаць, як мы 
Вас любім, як-бы роднага бацьку! 

Хочацца падзяліцца з Вамі сваей сямейнай ра- 
дасьцяй, -- можа і з сумам? 21-га кастрычніка 
будзем жаніць свайго сынка. А паводле тутэй- 
шага абычаю ён ужо ня будзе з намі жыць, як 
бывала на Бацькаўшчыне. І астанёмся мы ў два- 
іх з сваей старушкай. Пэўна-ж разам было веся- 
лей, -- аж астаецца сум в хаце... 

Дык аставайцеся здаровенькі! Жадаем Вам 
шмат здароўя. Калі надарыцца нагода, то напі- 
шыце аб сваім уражаньні з падарожжа. 

Хіба недзе заваляўся «Божым Шляхам», бо мы 
яшчэ на атрымалі? Ваш Кастусь Чабатар 

Альбаны, 27. УП. 1974. 

Байкі 


ЛАНЬ І ЛЯСЬНІК 


Лань маладая, згубіўшы міленькіх дзяцей, 
Ад рук нягоднікаў-людзей, 


Як сірата -- сама, знайшла сірот -- ня шмат, 


А двое ваўчанят: 
Ім стала памагаці -- 
Карміла малаком, як маці. -- 


Лясьнік убачыў раз 
Такі дзіўны абраз, - 
Аж крыкнуў: «Што робіш, звар'яцеўшы? 
Бо ты, каб розум меўшы, 
Магла бы, зьмеркаваці, -- 
Якая ж ты ім маці?! -- 
Як вырастуць, тваіх дзяцей пажруць, 
Цябе й самую разарвуць...» 


А лань казала: «Вы, мужчыны, 
Не разумееце жанчыны. 

Ваўкі нам ворагі -- так, згода; 
Аднак сіротак шкода: 

Нельга галодных кінуць, 

Бо ўраз змарнеюць -- згінуць!... 


А малака ў мяне да збытку 
Дый бязь ніякага пажытку. -- 
Што скажа Бог, наш Гаспадар, 
Калі змарнцеш Божы дар?» 
Лясьнік махнуў рукой 
І даў спакой. 


Грэх-сорам чалавеку: 

У нашым, у культурным. векц, 
Муж-жонка баяцца нарадзіць, -- 
«Давай дзіця (нявіннае) забіць!...» 


Знайшлі ўжо шыта-крыта 

І доктара-бандыта, 

Што танна дый ільготна 

З нажом правёў ахвотна 

Ўсю апэрацыю тэхнічна, 
Хоць бязсумленна, 

А практычна. 


ж 


Ці ж можа родна маці 

Стаць ворагам дзіцяці? 
Браты, пазнайце праўду гэту: 
Дзіця -- то радасьць сьвету -- 
Надзея для народу. - 

Вы творыце і грэх і шкоду... 

Бацькі такія, (чорт бяры!) -- 

Вы горш, чым лютыя зьвяры!!! 


Лёндан, 4. УІ. 1974. 


ДУБ І ТРАСЬЦІНКА 


Дуб-Вялікачн на берагу ракі 
Жыў-быў вякі, 
Штогодна мацаваўся, рос -- 
Аж да нябёс! 
Наўкол яго сукі усё жывое замарылі, 
А зьверху там карону грозную тварылі. 


Дуб кідаў грозны цень 
У ясны дзень. -- 
Аж думаў сам: «Я -- Валадар, 
Дыктатар, цар! 
Баяцца мяне ўсё, а я -- нікога -- 
Ні чорта лысага, ні... Бога!» 


Расла трасьцінка ў вадзе: 
Заўсёды ў горы і ў бядзе 
Яна хісталася, дрыжэла, -- 
З пашанаю на дуб гладзела. 


Убачыў дуб трасьцінку у вадзе 
І гэтак рэч вядзе: 


«О, бачу я твой лёс няшчасны, -- 


Ты ас глянь на мой уласны: 


Расту я, грозны Вяліка, 
Як цар, як пан: 

Змагаюся з усей натурай 

І з страшнай бурай.» 

Я ж не баюся, ні дрыгну 

І свайго стану ня прыгну -- 
Ні перад кім! 


Трысьцінка, ты пры ветрыку ціхім 


Ужо хістешся пасьпешна -- 


Аж глянуць сьмешна! 
Твая душа, здаецца, просіць: 

Ах, досыць, досыць!” -- 
Дык як ты будзеш жыць, 

Як бура наляціць? 
Загінеш! Я --. то знаю. - 
Дык шчыра табе раю: 

Ад рэчкі марнай адступіся - 
Ка мне, на бераг прытуліся. 

Я дам табе апеку, 

Як дрэву, птушкам, чалавеку.» 


“ер, у праб 

ж 


Трасьцінка кажа: «Не! 
Апека не патрэбна мне. 

А бура ў лігалецьці 
Страшнейша будзе для Вашэці!» 


Сьжяяўся дуб -- аж рагатаў, -- 
Дый раптам застагнаў, 

Бо з мора бура наляцела - 

Ажно зямля дрыжэла! 


Трысьцінка гнулася -- аж прылягла, 
А буру ўсё ж перамагла. 
А дуб стаяў -- ня уступаў, -- 
Аж ураган яго зламаў, - 
Скруціў і зь берагу у рэчку скінуў - 
Так горды цар загінуў!... 


ж 


Пачэзьлі пышныя цары. 
А два дыктатары-Валадары 
Перш падружыліся з сабой, -- 
Пасьля пайшлі ў крывавы бой... 
Хацеўшы Беларусь здабыць, 
Не зналі, як яе дзяліць? 
Як перш цары прайшлі, 
Дыктатары вось так згнілі. -- 


А Беларусь трымаецца, сьпявае: 
Бог ёй у горы спачувае. 


Вінцук Адважны 


Лёндан, Т. УІ. 1974. 


Думкі выдатных людзей 


Ул. Соловьёв гаворыць пра малітву: «МАЛІ- 
ТВА -- певшае дзела і пачатак усялякага перша- 
га дзела». 

Салаўёў у корэні усялякае грахоўнасьці ба- 
чыць самалюбства. 

Ён гаворыць: «Давай бліжняму больш, чым ён 
заслужвае: абыходзься з бліжнім лепш, чым ён 
варты». : 

«Зло ёсьць у тым, што душа супраціўляецца 
Богу, а цела супраціўляецца душы». 

«Маліся зь верай, рабі людзям дабро з любоўю 
і перамагай сваю прыроду ў надзеі будучага 
ускрашэньня». 

«Абраз Хрыста ёсьць адзінай праверкай сум- 
леньня... спытацца сябе: ці мог бы Ён (Хрыстос) 
выканаць гэты ўчынак, або -- другім словам -- 
ці Ён пахваліць гэтае дзела, -- ці благаславіць 
мяне, каб я гэтае выканаў?» 

«Я прапаную такую праверку ўсім -- яна не 
ашукае цябе. У кожным выпадку, калі толькі 
астаецца магчымасьць апамятацца і падумаць, 
успомні аб Хрысьце, уяві сабе Яго жывым, якім 
ён і ёсьць, і узлажы на Яго цяжар сваіх сумні- 
ваньняў...» 

«Калі б усе людзі з добрай воляй... прыбега- 
лі да такога пэўнага спосабу ў ва ўсіх выпадках 
сумневаньня, дык гэта быў бы пачатак --- прыга- 
таваньня на страшны Хрыстовы СУД». 


САМОТА 


У цэлым жыцьці меў я густ да самоты, хоць 
і ня быў нелюдзень. Проста я пачуваўся добра 
сам з сабою. Але тое было, калі я сам выбіраў 


сабе самоту. Так, самота ў ціхой хаце, у заціш- 
ным пакойчыку; самота сярод сонечных палёў, 
у глыбокім бары, у гурце прыгожых, а для мяне 
заўсёды жывых -- дрэваў... Мой Божа, колькі 
гэта давала мне аказіі да снаваньня думак і для 
настрою! А самота ў марозныя, зімовыя, месяч- 
ныя ночы, -- фантастычная, а такія рэальныя, 
што злучаюць зь вечнасьцяй!... Я улюбляўся ў 
самоту, бо толькі ў самоце душа на зямлі пазнае 
свае прасторы і сваю незалежнасьць, якая ў ва- 
рунках гоману жыцьця становіцца толькі лас- 
кутком у таўкатні супольнай цясьнаты. 

Аднак тут, у гэтым моры, дзе няма ніякіх ін- 
шых колераў, ані ляснога прасьвету і дзе камары 
пагрызьлі ўсяго мяне ад галавы да пятак, а я ўсё 
ж змушаны шукаць ратунку ад напасьнікаў ма- 
ей свабоды і жыцьця і змушаны гнязьдзіцца ў 
паганай пустыньцы... Дык тут нічога не пацяі- 
вае мяне да самоты. Думаю, што каб шымпанз 
уцёк з праезднага цырку, і схаваўся на маё мес- 
ца, дык і ён пасьля малога часу ў такой «воль- 
насьці», у гэтых безнадзейных кустох і ў беднай 
каморцы, зажурыўся б па сваей клетцы і па 
добрым харчаваньні. Няма тут нічога з чароў- 
насьці самоты. Аргумант, што я тут моцна сха- 
ваны перад паліцыяй хутка мінуўся і не даваў 
ніякае пацехі. А страх перад людзкімі ворагамі 
блякаваў у меру, як чуўся шэлест у лозах і шум 
вады ў Дняпры што мяне вельмі непакоіла. 
Толькі роіліся ў душы духі пабітых людзей і 
пасьля патопленых у адвечным змаганьні за гэ- 
тую ўраджайную зямлю: так пралятаў рой гэтых 
духаў, а я быў самотны-адзінокі!... 


К. В-скі, Памятнікі, 1972 


2ау. ЗЕ 


О РОР: Катипікаё.ога 2010 


Ф Інтэрнэт-версія: Катиупікас.ога 2010 


Э прачытаных кніжак 


ВЕРА - тэта нейкае новае паветра, праз ка- 
торае відзяцца па новаму прадметы на сьвеце. 
Вера -- дакладная пэўнасьць ува ўсім рэаль- 
ным на гэтым сьвеце. Вера ёсьць добрая пэў- 
насьць, а нявера -- атэізм -- гэта дурны сон. І 
таму недаверства сапраўды няма, а ёсьць толькі 
ілжывасьць веры -- самападман. Цяперашнія 
атэісты знаходзяць заступніцтва для веры ў Бо- 
га, як вера у партыю, дый у лідэраў камуны -- 
у Маркса, Леніна, а ў Кітаі ў Мао. 

Дзіўная пакора чалавека, нават няверучага у 
праявах фізычнага жыцьця, як дыханьне, біць- 
цё сэрца, работа ўсіх органаў цела. Чалавек гэта- 
га ня творыць, яно робіцца само... 


Кажная хвілінка часу набірае асаблівага 
значэньня -- ў меру, як падыходзіць канец 
жыцьця. Вялізарная ёсьць вартасьць часу ў па- 
раўнаньні да вечнасьці. А час -- вельмі карот- 
кі: гэта бачым, як ён зьмяняецца, -- расшыраец- 
ца ці звужываецца. Час часамі «ляціць», як 
анёл па небе; але часам праваліцца, як дэман, які 
зьляцеў у бэздань. Дый часамі паўзе час, як 
стары інвалід на двух кастылёх. 


ж 


Многія цяпер моляцца... Божа, дай ім да- 
сканалую малітву! Многія цяпер просяць -- вы- 
канай, Божа, іхняе прашэньне !... Іншыя цяпер 
насычаюцца тваей стравай, багаславі яе!.. Яшчэ 
іншыя паміраюць, -- няхай будуць апошнія хві- 
ліны ў тваей ласцы!... Многія. Цябе шукаюць -- 
акажыцся ім! А многія грашаць, -- даруй ім, на- 
вярні іх да Сьвятла. Многія стаяць на парозе 
грахоў, -- не дапусьці іх да ўпадку! Умацуй тых, 
якія шукаюць тваей праўды! Прымі пакуту тых, 
што каюцца! Слава Табе, Божа, й дзякуем Табе! 
Аман!... 


ж 


Нашая бяда ня ў тым, што ўсё крытыкуем, але 
ў тым, што мы крытыкуем дробязі. Нас нэрву- 
юць нязначныя адросткі зла, але кораня зла мы 
не бачым. Гэта незначнае нездаваленьне з жыць- 
ця выклікае ў нас вялікія пратэсты і вялізныя 
крыўды --аж да нараканьня на людзей, да спрэ- 
чак, крытык і да злосьці. Так зь нічога ўзьніка- 
юць ненавісьць і грэх! 

Людзі наўзаем сабе патрэбныя, але хутка нада- 
едаюць адны другім: тут неабходная ахвяр- 
насьць, цярплівасьць і любоў. Каб усе былі пад 
адну мерку, жыцьцё сталабы катаргай, а так яно 
бывае нявыгоднае, але магчымае і людзкае. Пом- 
ні, што іты -- чалавек дый іншыя таксама -- 
людзі! 


Калі любіш праўду, дык барані яе -- не як 
сваю, ані як чужую, але як Божую -- у адносі- 
нах зь людзьмі і ў крытыцы. 

Ува сьне чалавек можа праканацца, якая пу- 
стата і нікчэмнасьць жыве ў ягоным жыцьці. Та- 
кой самай марнасьцяй запаўняецца і ўсё нашае 
жыцьцё: мы ня ўмеем падлавіць сваіх жадань- 
няў, свайго гумару, праектаў і камбінацыяў ... 

«(Юда Іскарыёт) шукаў дагоднага часу, каб 
здрадзіць Хрыста, але ня пры народзе» (Лука 
ХХ, 22, б). -- І чалавек у таёмным граху здра- 
джывае Хрыста, але «ня пры народзе». 

Божае Валадарства «здабываецца намагань- 
нем». Трэба «зарабляць» сабе неба, або «жабра- 
ваць» -- працягіваць рукі ў неба і выклікаць Бо- 
жае зьлітаваньне. 

Мы толькі падбегаем да Бога. Трэба хадзіць 
За Ім. Розьніца паміж целам, душой іду- 
хам -- такая: У старасьці добрых людзей псы- 
хічныя сілы чалавека тупеюць, цела адмірае, але 
дух -- жывушчы. Душа зьвязываецца, цела рас- 
сыпаецца, а дух узвысшаецца, сьвятлее і рась- 
цьвітае ў шчасьці! 

Гэта ёсьць доказ нашае несьмяротнасьці ў 
Богу. 

У гандлі ёсьць свая мэтафізыка. Здаецца, што 
няма чалавеку большага шчасьця, як прадаваць 
і купляць... Яму здаецца, што ён узрастае ў 
куплііў прадажы, быццам здабывае новую част- 
ку сьвету. Такая мэтафізыка гандлю. А ў прада- 
жы выдаецца, што мяняе менш вартаснае на 
важнейшае, нават і ў духоўнай вартасьці! Аднак 
усе вартасьці сьвету мінаюць і патрэбны толькі 
да таго, каб «купіль сабе» вечнае жыцьцё... 
«Шукайце найперш Нябеснага Валадарства, ска- 
заў Гасподзь, а ўсё іншае будзе вам прыдадзе- 
на», 

Падчас усялякай пагоды людзі вядуць свае 
справы... Папраўдзе людзі «вераць» у добрую 
пагоду: жывуць сьвятлом і цяплом, калі лье 
дождж або бушуе вецер. Усе жывуць сонцам, 
хоць яго не бачуць. 

Але благая пагода бывае і ў парадку духо- 
вым: усёж тыкі, калі ў душах узьнікаюць неспа- 
кой, бура, ці туманы, то гэта не на заўсёды. Хры- 
стос -- сонца праўды -- пакажа сваё аблічча і 
наступіць яснасьць у душы, радасьць Божая, як 
і ў дачасным жыцьці; а што-ж казаць аб жыць- 
ці вечным? Там Сьветласьць вечная і там ня бу- 
дзе ані плачу, ані смутку, бо ўсё дачаснае пра- 
мінецца! 

Няверучыя ня могуць зьняпраўдзіць веры і ад- 
вергнуць яе, як і самога Хрыста нягодныя людзі 
адкінулі, адракліся і зганьбілі. Так як сонца мо- 
жа быць праклята ў вялікую сьпеку; але ніхто 
ня можа адрачыся ад яго, бо ім жыве нашая пла- 
нэта і ўсё жывое на ёй. 


айб са 

Тымбольш Хрыстос, сонца праўды, Сын Божы, 
траз людзей, нават праз самых веручых, калі 
нават (на вялікі стыд і жаль!) бывае зьняважа- 
ны, калі ня жывуць паводле сваей веры; аднак 
ніхто і нішто ня можа Яму зашкодзіць ці Яго 
зьняпраўдзіць!.. Сонца-Хрыстос ніколі не за- 
ходзіць і ня церпіць зацьменьня. Аман! 


Рушацца на нашых вачах дыктатуры, царствы 
і валадарствы, хоць іх закладалі магутныя людзі 
на «тысячы гадоў», а толькі Валадарства Божае 
трываць будзе вечна, а ягонаму Валадарству ня 
будзе канца»! (Лука І, 33). 


Біск. Іоан. Сан-Франціскі, Час Веры 





Прыслоўі і прымаўкі 


(Са зборніка Л. Г.) 


Белена, але есьці ня велена. 

Белыя рукі любяць чужы мукі. 

Беражы адзеньне знову, а чэсьць з моладу. 

Беражы сена ад Міколы да Міколы і ня бой- 
ся зімы ніколі. 

Беражыся, баба, тут будзе ухаба. 

Бес бы дзядта ў рукі ўнёс, каб не яго доўгі 
нос. 

Б'ецца, як галубка падстрэленая. 

Бессаромнага госьця скваркамі з хаты ня вы- 
таніш. 

Бізун ды падаткі -- панскія парадкі. 

Білі пана ў Смаргонях, а з Варшавы паны 
ўцякалі на конях. 

Біліся, а яму як надаваў, дык ён чуць пабег, 
а я чуць пайшоў. 

Бітаму сабаку кія не паказывай. 


Бі сароку, бі варону: даб'ешся да белага ле- 
бедзя. 

Благая снасьць адпачыць не дасьць. 

Благая тая дамова, дзе вала бадзе карова. 

Благая чэсьць, калі няма чаго есьць. 

Благі зь ліхім знаюцца, адзін на другога ссы- 
лаюцца. і 

Благому жывату і пірог шкодзіць. 

Блізка бяды ходзіш -- на ліха натрапіш. 

Бог бачыць зь неба, што каму трэба. 

Бог за аднаго, а я задругога! (Гаварыла ўдава). 

Бог захоча і сьляпы ўбача. 

Бог Зь людзьмі робіць ігрыска: аднаго ў гару, 
а другога нізка. 

Бог ласкавей судзіць за людзей. 

Бог лесу не раўнаваў, дык і людзей не раўнуе. 

Бог праўду бачыць, але ня скора скажа. 





Цікавыя жарты 


Славуты адвакат выступаў у судзе ў абароне 
ведамага злодзея, якога суд апраўдаў. Пасьля 
справы адвакат пытаецца: «А цяпер скажыце 
мне прыватна праўду: укралі вы ці не? 

«Зразумела, што ўкраў. Бо адкуль бы я меў 
грошы заплаціць вам за абарону?» (Дігест з 1953). 


ж 


Наступная вестка была надрукаваная у ка- 
надыйскай газэце: 

«Мільянэр, малады, прыгожы, хацеў бы па- 
знаёміцца з маладой жанчынай, каб зжаніцца. 
Яна павінна быць падобнай да гераіні ў Х ра- 
мане». 

У працягу 24 гадзін увесь тыраж успомненага 
раману быў выкуплены. (Манчэстэр Гвардіян) 


ж 

«Вы вельмі адважны, сказаў гаспадар мала- 
дому чалавеку. Вы хіба ня ведалі, якая небась- 
пека вас чакала, калі вы кінуліся ў мора, каб 
ратаваць маю дачку?» 

- Гэта я ведаю, адказаў герой. «Але па пер- 
шае, што я -- плывальны чэмпіён, а падругое, 
што ўжо жанаты». (Канстэлльлятіён Р.) 


«Твой аўтамабіль мае ўжо тры гады, а не мае 
ані аднэй драпіны. Якім цудам ты патрапіш 
утрымаць яго ў такім добрым стане?» пытаецца 
Андрэй свайго прыяцеля. 

«Як правіла, я паркую яго паміж двума но- 
вымі аўтамабілямі». (Ад. Стокгольм) 

Праваднік карціннае галерэі у Празе тлума- 
чыць прысутным: 

«Тут мы маем партрэт вялікага расейскага 
вынаходніка, Іванова. Ён першы ў сьвеце вы- 
найшоў паравоз, тэлеграф, радыё і тэлевізію». 

«А хто гэта», запытаўся наведальнік, паказ- 
ваючы на іншы вялікі партрэт. 

«Гэта іншы вялікі вынаходнік, адказаў пра- 
ваднік. «Ён адкрыў гэтага Іванова». 

(Нью Ёрк. Тімэс. Магазін) 


ж 


Удава вышла за ўдаўца. Прыяцелька яе пы- 
таецца: «Ці твой муж часта гаворыць табе пра 
сваю памёршую жонку?» 

«Не, ужо перастаў гаварыць». 

«Як жа гэта магло стацца?» 

«Вельмі проста, бо я стала гаварыць аб сваім 
наступным мужу». (Роберт Вальдэн) 

ЗБМЕСТ: 


а. Т. Падзява: Добрая навіна (ХІ і ХІІ Катэхэза) . ц. 3. 3. . 1 
А. Калубовіч: Лёс помнікаў стар. бел. пісьменства (працяг) . . 3 
Ф. Журня: Прычасьце пад двума відамі . 3. 3. 3. 3. 3. и . 8 
З царкоўнага жыцьця ц“ г ы. ца з ў з п ў е. 3 я Яб 
З беларускага ЖЫЦЬЦЯ . . ц“ 3“. 3. ц а 3 3 3“ 45 а . 
Рыгор Крушына: «Вечны спакой» -- Сьвятой Памяці а. Салаўя . 19 
руць дабнае” .. (аг гб жў сн ў З Я “е зр “а; Я. ае д.” В 
Вінцух Адважны: Байкі -- Лань і Лясьнік, Дубі Трасьцінка. . 21 
Думкі выдатных людзей: Аб Малітве і Самота ц. 5. 5. . . 22 
З прачытаных кніжак: Час Веры ц. 5. 3. 3. 3. 3. 3. 3. 5. аз 
Прыслоўі і прымаўкі (Са зборніка Л. Г.) 3. 3. 3. 3. . : . 86 
Цікавыя жарты (з розных журналаў) . ц. 3. 3. 3. 3. 3. . да 

